

لاکھوں سے ڈھونڈ کر اسلاف کا قلب و جگر

طاقت کا استعمال

قرآن کی روشنی میں

ڈاکٹر نجات اللہ صدیقی اور ڈاکٹر فضل الرحمان فریدی کے مقالات پر

ایک تنقیدی نظر

مولانا عبد العظیم اصلاحی

مکتبہ الاقصیٰ - سعید آباد، حیدر آباد

لا کہیں سے ڈھونڈ کر اسلاف کا قلب و جگر

طاقت کا استعمال

قرآن کی روشنی میں

ڈاکٹر نجات اللہ صدیقی اور ڈاکٹر فضل الرحمن فریدی کے مقالات پر

ایک تنقیدی نظر

مولانا عبد العظیم اصلاحی

مکتبہ الاقصیٰ - سعید آباد، حیدر آباد

تفصیلاتِ کتاب

نام کتاب :	طاقت کا استعمال - قرآن کی روشنی میں ڈاکٹر نجات اللہ صدیقی اور ڈاکٹر فضل الرحمن فریدی کے مقالات پر ایک تنقیدی نظر
تالیف :	مولانا عبدالعلیم اصلاحی
طبع اول :	نومبر ۲۰۰۵ء
کتابت :	شکیل کمپوزنگ سنٹر - جدید ملک پیٹ، حیدر آباد - ۳۶
طباعت :	عائش آفسیٹ پریس سیکرٹریٹ محل مسجد رضیہ، روبرو فائر اسٹیشن، جدید ملک پیٹ، حیدر آباد - ۳۶ فون: +91 40 24513095, 9391110835
قیمت :	۲۰ روپے

ناشر

مکتبہ الاقصیٰ

سعید آباد، حیدر آباد

فہرست

۲۲	امام رازیؒ کا جواب	۴	ہمت ہار جانا مومنانہ کردار نہیں
۲۲	مفتی شفیعؒ کا جواب	۴	ناقابل قبول
۲۳	مولانا امین احسن اصلاحیؒ کا جواب	۷	ایک اہم پہلو
۲۳	دوسرا اشکال	۸	شایان شان بات
۲۴	مشہور حدیث	۹	مضمون کا تفصیلی جائزہ
۲۴	استعمال قوت کی حد	۹	تشدد کسی حال میں روا نہیں
۲۵	ایک ضروری وضاحت	۹	تشدد کیا ہے؟
۲۵	غیر قرآنی دعوتی مصلحت	۱۰	جہاد تشدد نہیں
۲۷	دو واقعے	۱۲	امت کا فرض منصبی
۲۸	تشدد اور دہشت گردی	۱۳	غلط طرز استدلال
۲۸	سطحی استدلال	۱۴	ایک بے موقع بات
۲۹	مسئلہ کی نوعیت	۱۵	افراط و تفریط کی مثال
۳۱	آخری بات	۱۷	گمراہی کی بات
۳۱	تین سوال	۱۸	ایمان کی کسوٹی
۳۲	موجودہ زمانے میں ابوالبصیر کا نمونہ	۱۹	اسلام کی عام پالیسی
۳۵	ڈاکٹر فضل الرحمن فریدی کا مضمون	۲۰	قرآن کے دو مقامات پر غور
۳۹	مسلمانوں کو خیر امت کہنا	۲۱	ایک تفسیری اشکال
		۲۲	صاحب روح المعانی کا جواب

ہمت ہار جانا مومنانہ کردار نہیں ہے

ماہ نامہ ”زندگی نو“ مارچ ۲۰۰۲ء میں ڈاکٹر نجات اللہ صدیقی صاحب کا مضمون ”تشدد اور مسلمان“ ہم نے پڑھا۔ یہ مضمون ڈاکٹر صاحب کی نئی کتاب ”اکیسویں صدی میں اسلام، مسلمان اور تحریک اسلامی“ میں ”تشدد، اسلام اور تحریک اسلامی“ کے نام سے شامل ہے۔ موصوف نے جو باتیں لکھی ہیں ان کیلئے ساری دنیا میں نہایت سازگار ماحول ہے لیکن ان کے خلاف لکھنے اور بولنے کیلئے فضا بالکل سازگار نہیں ہے۔ پھر بھی چند ضروری پہلوؤں پر تبادلہ خیال کرنا فرض کا تقاضہ ہے۔ خلاصہ: ڈاکٹر صاحب نے جو کچھ لکھا ہے اس کا خلاصہ یا ماحصل یہ ہے کہ فی زمانہ امریکہ چاہے اس کی کارروائیاں اور اقدامات کچھ بھی ہوں اور خواہ اس کی سنگینی جیسی کچھ بھی ہو اس کے خلاف قدم اٹھانا نہ تو جائز ہے اور نہ مسلمانوں کے حق میں مفید اور سودمند۔ اسی طرح ہندوستان میں ہندو تو اس کے علمبردار کچھ بھی کر ڈالیں ان کا مقابلہ کرنے کے لئے جو قدم بھی قوت استعمال کرنے کے سلسلہ میں اٹھایا جائے گا وہ شرعی اعتبار سے غلط اور مسلمانوں کے لئے نقصان دہ اور مضر ہوگا۔

نا قابل قبول

مسلمانوں کے لئے سب کچھ برداشت کرنے کے سوا کوئی راہ نہیں ہے۔ یعنی ہاتھ اٹھانے اور ہاتھ استعمال کرنے کی گنجائش نہ شرعاً ہے اور نہ عقلاً۔ ہانپیل نے قاتیل کے مقابلہ میں جو رویہ اپنایا تھا وہی رویہ مسلمانوں کے لئے قابل تقلید نمونہ ہے۔

ڈاکٹر صاحب کی یہ بات ایک لمحہ کے لئے بھی ایک عام مسلمان کے لئے نہ شرعاً قابل قبول ہو سکتی ہے اور نہ عقلاً۔ اس لئے کہ جانی اور مالی نقصان برداشت کرنا حتیٰ کہ گھربار چھوڑنا، ترک وطن کرنا اور مع اہل و عیال اپنے کو حق کی خاطر قربان کرنے کا جواز ہی نہیں بلکہ اس کی حوصلہ افزائی اور اس کی ترغیب قرآن و حدیث کے نصوص اور انبیائی تاریخ سے بآسانی ثابت کی جاسکتی ہے۔ لیکن مار کھاتے رہنا اور نقصان اٹھاتے رہنا جس کی کوئی حد نہ ہو اور اپنی آئندہ نسلوں کو فتنہ کے حوالے کرنا

اور فتنہ کو دفع نہ کرنا ایک ایسی بات ہے جس کو شرعی بنیادوں پر ثابت نہیں کیا جاسکتا اور اسے اللہ اور اس کے رسول کی منشاء نہیں قرار دیا جاسکتا۔ اگر کوئی فرد یا گروہ دشمنوں کے زرعے میں پھنس جائے اور اپنے بچاؤ کی کوئی صورت نہیں اختیار کر سکتا ہو تو یہ ایک الگ بات ہے۔ لیکن اگر کچھ کر سکتا ہے تو اسے ضرور کرنا چاہئے ورنہ وہ بکوشی ہوگی جس کے لئے شریعت میں کوئی گنجائش نہیں ہے۔ دیکھئے اصحاب کھف غار میں کیوں چھپے! حضرت ابراہیم نے ہجرت کیوں کی؟ حضرت موسیٰ پوری قوم بنی اسرائیل کو رات کے سناٹے میں لے کر مصر سے کیوں نکلے؟ نبی آخر الزماں صلی اللہ علیہ وسلم نے لوگوں کے کان اور آنکھ سے بچتے ہوئے بیعت عقبہ مدینہ کے لوگوں کے ساتھ کیوں کی اور اس سے پہلے کچھ صحابہ کرام نے ہجرت حبشہ کیوں کی اور خود آپؐ نے اپنے وطن مالوف کو کیوں چھوڑا۔ ان سارے سوالوں کا جواب اس کے سوا کیا ہے کہ ان خدا رسیدہ بندوں نے اپنے بچاؤ کے لئے اپنے اپنے حالات کے لحاظ سے جو ممکن شکل ہو سکتی تھی اس کو اختیار کیا۔

ممکن ہے کہ اس موقع پر کوئی یہ کہے کہ اپنے بچاؤ کے لئے نہیں بلکہ دعوت کی بقاء اور توسیع کے لئے کیا تو اسے معلوم ہونا چاہئے کہ دعوت کی بقاء اور توسیع داعی کی ذات کی بقاء کے ساتھ وابستہ ہے اور داعی کو منظر سے ہٹا دینے کے معنی دعوت کا خاتمہ ہے۔ غالباً یہی وہ راز ہے جو اللہ کے اس وعدہ میں پوشیدہ ہے کہ اللہ نے داعی اعظم سے فرمایا: ”وَاللّٰهُ يَغْصِمُكَ مِنَ النَّاسِ“ یعنی اللہ آپ کو لوگوں سے بچائے گا۔ اس بات کی اہمیت کا یوں بھی اندازہ لگایا جاسکتا ہے کہ اللہ نے بنی اسرائیل کو فرعون کے ظلم و ستم اور غلامی سے بچانے کے لئے حضرت موسیٰ کو مبعوث فرمایا اور اس کو اتنی اہمیت دی کہ ان کی بعثت کے مقصد میں اس کو شامل کیا۔ قَدْ جَنَّتْكُمْ بِبَيِّنَةٍ مِّن رَّبِّكُمْ فَأَرْسِلْ مَعِيَ بَنِي إِسْرَآئِيلَ (سورہ اعراف: ۱۰۵)

ترجمہ: میں تمہارے پاس تمہارے رب کی طرف سے ایک واضح دلیل لے کر آیا ہوں۔ پس میرے ساتھ بنی اسرائیل کو بھیج دو۔

فَاتِيَاهُ فَقُولَا إِنَّا رَسُولَا رَبِّكَ فَأَرْسِلْ مَعَنَا بَنِي إِسْرَآئِيلَ وَلَا تَعَذِّبْهُمْ قَدْ جَنَّاكُم بَآيَةٍ مِّن رَّبِّكُمْ وَالسَّلَامُ عَلَيَّ مَنِ اتَّبَعَ الْهُدَى (سورہ..... ۴۷)

ترجمہ: پس تم دونوں فرعون کے پاس جاؤ پس اس سے کہو، ہم تیرے رب کے رسول ہیں۔

ہمارے ساتھ بنی اسرائیل کو بھیج دو اور ان کو ستاؤ نہیں۔ ہم تیرے پاس تیرے رب کی طرف سے ایک نشانی لے کر آئے ہیں۔ اور سلام اس پر جس نے ہدایت کی پیروی کی۔

اس میں شک نہیں کہ موجودہ حالات نہایت ہی سنگین ہیں اور صورتحال یہ ہے کہ غار اور کھودوں میں چھپنا بھی بچاؤ کے لئے ممکن نہیں رہا۔ یہاں تک کہ چوہے کی طرح بل میں کوئی چھپا ہوتا ہے تو اس کو بھی پکڑ لیا جاتا ہے اور ایسے ایسے آلات ایجاد ہو چکے ہیں کہ تہہ خانوں کی اندرونی تصویر لے لی جاتی ہے اور بڑی طاقتوں نے ایسے بم بنائے ہیں کہ پہاڑ کے غاروں میں آدمی کی بو سنگھٹے ہوئے پہنچ جاتے ہیں اور کام کر لیتے ہیں۔ کوئی کہاں چھپے اور اپنے کو کیسے بچائے۔ دنیا کے ایک سواکتیس ملکوں میں امریکی فوج پھیلی ہوئی ہے اور سات سو پچیس فوجی اڈے مختلف علاقوں میں اس نے قائم کر رکھے ہیں اس طرح پوری دنیا امریکہ کی فوجی گرفت میں ہے اور زمین کے کسی خطے میں امریکہ کی مرضی کے خلاف کوئی چوں نہیں کر سکتا اور ساری قومیں دم سادھے بیٹھی ہیں۔ ان وجوہ کی بناء پر بہت زیادہ سوچنے والے اور بہت زیادہ تیز نگاہ رکھنے والے ڈاکٹر صاحب جیسے لوگ اس نتیجہ پر پہنچ رہے ہیں کہ اب امریکہ اور اس کے ایجنٹوں کے چنگل سے بچ نکلنے کی کوئی صورت نہیں ہے اور جو ہاتھ پیر مارے گا وہ خود اپنا ہاتھ پیر توڑ لے گا۔

یہ ایک ایسی صورتحال ہے جس کو ہر خاص و عام اپنی آنکھ سے دیکھ رہا ہے اور دل میں محسوس کر رہا ہے لیکن جن کی نگاہیں بہت تیز ہیں اور ذرائع معلومات جن کے پاس جتنے ہی زیادہ ہیں ان کی نظر میں یہ منظر اور بھی زیادہ بھیاں تک معلوم ہوتا ہے۔ واقعاتی دنیا میں اس بھیا تک منظر کو پیش کرنا اور اس کا دنیا کو قائل بنانا کوئی مشکل کام نہیں ہے۔

لیکن اس بات کو ثابت کرنا بالخصوص شرعی اعتبار سے کہ مسلمانوں کو اس اثر دھم کے سامنے سپر ڈال دینی چاہئے بہت مشکل ہے۔ اگرچہ ڈاکٹر صاحب نے اپنے علم اور اپنی ذہانت کے بل پر کتاب و سنت اور اسلامی تاریخ سے ایسا مواد اکٹھا کرنے کی کوشش کی ہے جس سے ثابت ہو سکے کہ امریکہ جیسے اثر دھم کے سامنے موجودہ حالات میں دم سادھے بیٹھے رہنے ہی میں دین و دنیا کی بھلائی ہے یعنی دنیاوی مصلحت کا بھی یہی تقاضہ ہے اور دین و شریعت کا بھی۔

ایک اہم پہلو

اس پس منظر میں ہم ڈاکٹر صاحب کے دلائل کا تفصیلی جائزہ لینا چاہتے ہیں مگر آگے بڑھنے سے پہلے ایک اور پہلو پر نظر ڈالنے کا رخ عالم ہمیں بتاتی ہے کہ جو قومیں زندہ رہنا چاہتی ہیں وہ کسی حال میں ہمت نہیں ہارتیں، حوصلوں کو پست نہیں ہونے دیتیں کہ زندگی نام ہے دراصل ہمت اور حوصلے کا۔ جس نے حوصلہ نہ ہارا وہ بالآخر کامیاب و کامران ہو کر رہا ہے۔ تاریخ میں کئی قومیں بہت سے نشیب و فراز سے گزرتی ہوئی دیکھی جاسکتی ہیں۔ قوموں کے عروج و زوال اور فتح و شکست کی کہانیوں سے تاریخ کے صفحات بھرے پڑے ہیں۔ ان کہانیوں کے پیچھے کارفرما جو ہر فکری بلندی، حوصلہ مندی اور عزم محکم ہوتا ہے یہ وہ چیز ہے جس کے سامنے بڑی سے بڑی فوجیں اور بھاری سے بھاری اسلحہ اور سامان جنگ ہوا ہوتے ہوئے نظر آتے ہیں یہ ایک ایسی عام تاریخی حقیقت ہے جس کا انکار نہیں کیا جاسکتا۔ اسی لئے ہم دیکھتے ہیں کہ قرآن اپنے ماننے والوں کے اندر سب سے پہلے جو اذعان و یقین پیدا کرنا چاہتا ہے وہ یہ ہے۔

وَلَا تَهِنُوا وَلَا تَحْزَنُوا وَأَنْتُمْ الْأَعْلَوْنَ
إِنْ كُنْتُمْ مُؤْمِنِينَ (سورہ آل عمران: ۱۳۹)

ہمت نہ ہارو اور غم نہ کرو تمہیں بلند رہو گے اور تم مومن ہو۔

فَلَا تَهِنُوا وَتَدْعُوا إِلَى السَّلَامِ وَأَنْتُمْ
الْأَعْلَوْنَ (سورہ محمد: ۳۵)

پس تم ہمت نہ ہارو اور غم نہ کرو تمہی بلند رہو گے اور تم مومن ہو۔

وَكَايِن مِّن نَّبِيٍّ قَاتَلَ مَعَهُ رِبِّيُّونَ كَثِيرٌ
فَمَا وَهَنُوا لِمَا أَصَابَهُمْ فِي سَبِيلِ اللَّهِ
وَمَا ضَعُفُوا وَمَا اسْتَكَانُوا، وَاللَّهُ يُحِبُّ
الصَّابِرِينَ (سورہ آیت)

اور بہت سے نبی ہیں جن کے ساتھ ہو کر بہت سے اللہ والوں نے جنگ کی ہے۔ انہوں نے ہمت نہیں ہاری، اللہ کی راہ میں پیش آنے والے مصائب کی بناء پر وہ کمزور نہیں پڑے اور نہ در ماندہ ہوئے اور اللہ صبر کرنے والوں کو محبوب رکھتا ہے۔

یعنی سر بلندی اور سرفرازی کا دار و مدار ایمان پر ہے ایمان کا ایک اہم پہلو یہ ہے کہ دنیا میں عروج و زوال، عزت اور ذلت اللہ کی طرف سے ملنے والی چیز ہے۔ اللہ جسے عزت دینا چاہے اسے

کوئی ذلیل نہیں کر سکتا اور جسے زوال کے کھڈ میں گرانے کا فیصلہ کرے اسے عروج و ترقی سے کوئی ہمکنار نہیں کر سکتا۔ اسی یقین کے مظاہر ہیں بدر و احد اور حنین کے معرکے، اور ان تیز رفتار فتوحات کے سیلاب جن کو دیکھ کر دنیا آج تک حیرت زدہ ہے۔

اس یقین کو مزید تقویت دینے والے تاریخی شواہد کی طرف نظر اٹھانے کیلئے فرمایا گیا ہے۔

كَمْ مِنْ فِئَةٍ قَلِيلَةٍ غَلَبَتْ فِئَةً كَثِيرَةً بہت سے چھوٹے گروہ اللہ کے حکم سے
بِاِذْنِ اللّٰهِ (سورہ.....: آیت) بڑے گروہ پر غالب ہوئے ہیں۔

ایمان و یقین کی یہ چنگاری سینوں میں موجود ہو اور اللہ پر بھروسہ کرتے ہوئے جدوجہد جاری رہے تو اللہ تعالیٰ مشکلات و مصائب کے بھنور سے اور غلامی سے نجات کی راہ پیدا کرتا ہے اور عروج و عزت کا سامان غیب سے نمودار ہوتا ہے۔ مایوسی کی کوئی وجہ نہیں آج یہ کیوں سمجھا جا رہا ہے کہ عصر حاضر کی امریکہ جیسی سپر طاقتیں زیر نہیں ہو سکتیں۔

اِنَّهٗ لَا يَآئِنُسُ مِنْ دَوْحِ اللّٰهِ اِلَّا الْقَوْمُ بلاشبہ کافر لوگ ہی اللہ کی قدرت سے مایوس
الْكَافِرُوْنَ (سورہ یوسف: ۸۷) ہوتے ہیں۔

شایان شان بات

ڈاکٹر صاحب جیسی شخصیت کے حامل لوگوں کے شایان شان ہرگز یہ نہ تھا کہ بے بسی اور مجبوری کی حالت کو مسلمانوں کا مقدر بنا کر پیش کرتے جبکہ روئے زمین پر کم از کم ایک ارب دس کروڑ مسلمان ہیں اور خود ہندوستان میں پندرہ سے بیس کروڑ اسلام کے نام لیوا پائے جاتے ہیں اور وسائل اور ذرائع کے طور پر ان کے پاس کیا چیز نہیں ہے؟! موجودہ دنیا کی سب سے ضروری چیز تیل کا خزانہ ان کے پاس ہے۔ اس طرح افرادی قوت کے ساتھ ساتھ دولت دنیا کی فراوانی بھی موجود ہے۔ جو کمی ہے وہ ہے حوصلہ کی، عزم کی، توکل علی اللہ کی اور ایمان و یقین کی۔ اگر ڈاکٹر صاحب مسلمانوں سے کہتے کہ مسلمانو! تم ہمت نہ ہارو اللہ پر بھروسہ کرو تم ایک فیصد نہیں بلکہ فی ہزار ایک کی نسبت سے قربانی دینے کیلئے تیار ہو جاؤ تو تمہارے سروں سے ذلت اور عکبت کے سارے بادل اور ساری گھٹائیں چھٹ جائیں گی تو یہ قرآن کی روشنی میں ایک صحیح اور بجا بات ہوتی۔

مضمون کا ایک تفصیلی جائزہ

ڈاکٹر صاحب لکھتے ہیں:

”تشدد اصلاً ایک غیر اخلاقی عمل ہے، اخلاقی اصولوں پر کاربند مہذب سماجی زندگی میں تشدد کی اجازت صرف جرم کی سزا کے طور پر ”تا کہ جرائم کا سدباب ہو سکے“ اور دفاع کے لئے دی جاسکتی ہے ”تا کہ خود کو دوسروں کے تشدد سے محفوظ رکھا جاسکے“ اس کے علاوہ کسی بھی حال میں تشدد کا استعمال ناروا ہے۔“

تشدد کسی حال میں بھی روا نہیں

ہمارے خیال میں تشدد کسی بھی حال میں روا نہیں ہے کسی جرم کی سزا کے طور پر یا دفاع کے لئے جو عمل کیا جاتا ہے اس کو تشدد کہنا مناسب نہیں ہے۔ تشدد تو ناحق اور بے جا زور اور طاقت استعمال کرنے کو کہتے ہیں جس کو ہر مہذب آدمی ناپسند کرتا ہے۔ جبکہ جرم پر سزا دینا اور اپنا دفاع کرنا صحیح اور حق ہمیشہ اور ہر جگہ قرار دیا جاتا رہا ہے۔ اخلاقی اور قانونی دونوں لحاظ سے جائز سمجھا گیا ہے۔ کسی جرم کی سزا کو بھی تشدد قرار دیا جائے تو اس کا مطلب یہ ہوگا کہ ساری دنیا ہمیشہ تشدد کی قائل رہی ہے اور ہمیشہ تشدد کا ارتکاب کرتی رہی ہے جو خلاف واقعہ اور غیر معقول بات ہے۔

تشدد کیا ہے

صحیح جگہ طاقت اور زور استعمال کرنے کو انسانی تاریخ میں نہ کبھی خراب سمجھا گیا ہے اور نہ آج خراب سمجھا جا رہا ہے۔ بلکہ بجا اور ضروری سمجھا گیا ہے اور اس کی ستائش کی گئی ہے اور اسلام میں تو اس کو ایمان کی علامت بتایا گیا ہے۔

حدیث شریف میں ہے:

تم میں سے جو کوئی کسی برائی کو دیکھے۔ چاہے کہ وہ اُسے اپنے ہاتھ سے بدل دے پس اگر اسکی استطاعت نہیں رکھتا تو چاہیے کہ اسے اپنی زبان سے بدلے اور اگر اسکی بھی طاقت نہ رکھتا ہو تو چاہیے کہ وہ اسے اپنے دل سے بُرا جانے اور یہ کمزور ترین ایمان ہے۔

من رأى منكم منكراً فليغيره بيده
فإن لم يستطع فليسهان فأن لم
يستطع فليقلبه وذاك أضعف
الایمان .

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ وَآخَرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ

(سورۃ الانفال: ۶۰)

اور تم لوگ جہاں تک بس چلے زیادہ سے زیادہ طاقت اور تیار بندھے رہنے والے گھوڑے ان کے مقابلہ کے لئے تیار رکھو تا کہ اس کے ذریعہ اللہ کے اور اپنے دشمنوں کو اور ان دوسرے دشمنوں کو خوف زدہ کر دو جنہیں تم نہیں جانتے مگر اللہ انہیں جانتا ہے۔

وَلَكُمْ فِي الْقِصَاصِ حَيَاةٌ يَا أُولِي الْأَلْبَابِ لَعَلَّكُمْ تَتَّقُونَ (سورۃ البقرۃ: ۱۷۹)

یعنی خون کا بدلہ خون ہے قاتل کو جرمِ قتل کرنے کی وجہ سے قتل کرنے کا جو قانون بنایا گیا ہے اس پر عمل کرنے میں لوگوں کی زندگیوں کی حفاظت ہے جو لوگ انسانی جان کا احترام نہ کرنے والوں کی جان کو بچانے کی کوشش کرتے ہیں وہ عقل و خرد کے خلاف عمل کرتے ہیں اور اپنے آستینوں میں سانپ پالنے کی بے وقوفی کرتے ہیں اور ایک قاتل کی جان بچا کر بہت سے بے گناہ انسانوں کی جانیں خطرے میں ڈالتے ہیں۔

جہاد و تشدد نہیں

قرآن و حدیث کی روشنی میں جرم کی سزا کو تشدد کہنا نہایت غلط اور غیر اسلامی بات ہے درحقیقت مجرم کو جرم سے روکنے کے لئے جو سزا دی جاتی ہے وہ تشدد اور سختی نہیں ہے بلکہ سراسر نرمی اور باعثِ رحمت و برکت ہے۔ بہر صورت تشدد کے جو بھی معنی ہوں ڈاکٹر صاحب کا تشدد کو صرف دو صورتوں میں منحصر بتانا بھی انتہائی غلط ہے اور دین حق کی آمد اور نبی کریم صلی اللہ علیہ وسلم کے مقصد بعثت پر کاری ضرب لگانے کے مترادف ہے۔ سورۃ توبہ آیت ۲۹ پر غور کیجئے۔

قَاتِلُوا الدِّينَ لَا يُؤْمِنُونَ بِاللَّهِ
وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ
اللَّهُ وَرَسُولُهُ وَلَا يَدِينُونَ دِينَ الْحَقِّ
مِنَ الدِّينِ أُولَٰئِكَ كَتَبَ اللَّهُ
يُعْطُوا الْجَزَاءَ عَنْ يَدٍ وَهُمْ صَاغِرُونَ

اور جنگ کرو ان لوگوں سے جو ایمان نہیں
رکھتے اللہ پر اور نہ آخرت پر اور حرام قرار
دیتے ہیں اس کو جس کو اللہ اور اس کے رسول
نے حرام قرار دیا ہے اور نہیں اختیار کرتے
دین حق کو ان میں سے جنہیں کتاب دی گئی
ہے یہاں تک کہ وہ جزیہ ادا کریں ہاتھ سے
چھوٹے بن کر۔

اس آیت میں تین صفات رکھنے والوں سے جزیہ دینے تک جنگ کرنے کا حکم دیا گیا ہے۔
(۱) اللہ اور آخرت پر یقین نہ رکھتے ہوں (۲) اللہ اور اس کے رسول کی حرام کردہ چیزوں کو
حرام نہ مانتے ہوں (۳) دین اسلام کو اختیار نہ کرتے ہوں۔

ان صفات کے حامل لوگوں سے جنگ اسی وقت بند ہوگی جبکہ وہ ذلیل بن کر رہنے اور جزیہ
ادا کرنے کے لئے تیار ہو جائیں۔

”لَا إِكْرَاهَ فِي الدِّينِ“ دین میں زبردستی نہیں ہے۔ یہ تسلیم شدہ چیز ہے لیکن اس کا تعلق
صرف عقیدہ کو قبول کرنے اور نہ کرنے سے ہے۔ اس کا مطلب یہ ہرگز نہیں ہے کہ اہل کفر کو ان کے
عقیدہ کے ساتھ زمین میں بالکل آزاد چھوڑ دیا جائے گا اور ان سے تعرض نہ کیا جائے گا۔ اگر ایسی
بات ہو تو اللہ کا دین غالب ہونے کے لئے آیا ہے یہ بات کہنے کا کیا مطلب ہوگا۔

هُوَ الَّذِي أَرْسَلَ رَسُولَهُ بِالْهُدَىٰ وَدِينِ
الْحَقِّ لِيُظْهِرَهُ عَلَى الدِّينِ كُلِّهِ
وَلَوْ كَرِهَ الْمُشْرِكُونَ (سورة الصف: ۲۴)

وہ وہی ہے جس نے اپنے رسول کو ہدایت
اور دین حق کے ساتھ بھیجا تا کہ وہ دین کو
سب دینوں پر غالب کر دے خواہ مشرکین
ناپسند کریں۔

پھر اس آیت کا کیا مطلب ہوگا اور ہاں فرضیت جہاد کے اندر کیا معنویت باقی رہے گی۔
نبی صلی اللہ علیہ وسلم کا معمول تھا کہ جب کسی مہم پر لشکر کو روانہ فرماتے تو کچھ ہدایات اور

نصیحتیں فرماتے ان میں یہ بات ہوتی کہ کافروں سے اللہ کا نام لے کر جنگ کرو اور جنگ شروع کرنے سے پہلے ان کو اسلام کی دعوت دو اگر وہ قبول کریں تو فلاں فلاں حقوق و واجبات سے آگاہ کرو اور اگر دعوت قبول نہ کریں تو ان سے جزیہ کا مطالبہ کرو اور مسلمانوں کو مانتی قبول کرنے کو کہو اور اگر اس کے لئے بھی آمادہ نہ ہوں تو ان سے لڑو۔ یہی معمول خلفاء راشدین اور بعد کے خلفاء کا بھی تھا۔ پوری اسلامی تاریخ اس سے بھری پڑی ہے۔ مسلمانوں کو لشکر کشی کے واقعات مشہور و معروف ہیں آپ کہاں تک صفائی پیش کریں گے اور کہاں تک تاویل کریں گے!

اُمت مسلمہ کا فرض منہی

جس طرح اسلام قبول کرنے کی دعوت دینا واجب اور فرض ہے اسی طرح ادیان باطلہ پر اسلام کو غالب کرنے اور اہل کفر و شرک کو ماتحت اور زیر نگین بنانے کی جدوجہد کرنی بھی فرض ہے۔ اللہ تعالیٰ نے جو ذمہ داری شہادت حق اور اظہار دین کے عنوان سے مسلمانوں پر ڈالی ہے وہ صرف وعظ و نصیحت اور دعوت و تبلیغ سے ادا ہونے والی نہیں ہے ورنہ غزوات و سرایا کی ضرورت پیش نہیں آتی۔

وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ
الدِّينُ كُلُّهُ لِلَّهِ (سورۃ انفال: ۳۹)
ان سے جنگ کرو یہاں تک کہ فتنہ ختم ہو جائے
اور دین پورے کا پورے اللہ کیلئے ہو جائے۔

دین کو غالب کرنے اور بدیوں کے سرچشموں کو بند کرنے کے لئے جہاد فرض کیا گیا ہے اسی کام کی اہمیت کے پیش نظر جہاد فی سبیل اللہ کے فضائل قرآن و احادیث میں بتائے گئے۔ اور اسی لئے تمام کفار سے جنگ کرنے کا حکم صاف اور صریح لفظوں میں دیا گیا ہے۔

وَقَاتِلُوا الْمُشْرِكِينَ كَافَّةً كَمَا
يُقَاتِلُونَكُمْ كَافَّةً (سورۃ التوبہ: ۳۶)
تم سب ملکر مشرکین سے جنگ کرو جیسا کہ وہ
سب ملکر تم سے جنگ کرتے ہیں

كُتِبَ عَلَيْكُمُ الْقِتَالُ وَهُوَ كُرْهُ لَكُمْ
وَعَسَى أَنْ تَكْرَهُوا شَيْئًا وَهُوَ خَيْرٌ
لَّكُمْ وَعَسَى أَنْ تُحِبُّوا شَيْئًا وَهُوَ شَرٌّ
لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ
تم پر جنگ لکھی گئی ہے اور وہ تمہارے لئے
لئے ناگوار ہے ہو سکتا ہے کہ ایک چیز تمہیں
ناگوار ہو اور وہ تمہارے لئے اچھی ہو اور ہو سکتا
ہے کہ ایک چیز تمہیں پسند ہو اور وہ تمہارے
لئے بری ہو۔ اللہ جانتا ہے تم نہیں جانتے

(سورۃ بقرہ: ۲۱۶)

غلبہ دین کا فریضہ خود یہ تقاضہ کرتا ہے کہ مسلمان دوسروں کے پہل کرنے کا انتظار نہ کریں وہ خود پہل کریں اسی بات کو فقہ میں یوں کہا گیا ہے۔

قتال الکفار واجب وان لم یبدأونا
کفار سے جنگ واجب ہے چاہے وہ ہمارے
ساتھ پہل نہ کریں۔

تعب ہے جو لوگ غلبہ دین اور اقامت دین کو سب سے بڑا دینی فریضہ قرار دیتے ہیں ان کی حلق کے نیچے یہ بات نہیں جاتی اور قرآن کی صاف اور صریح آیات اور احادیث شریفہ کی تاویل کرتے ہیں اور سرے سے قرآن و سنت سے ثابت شدہ فریضہ کا انکار کرتے ہیں اگر وہ یہ کہتے کہ یہ سب تسلیم ہے لیکن ہمارے اندر اس فریضہ کی ادائیگی کے لئے استطاعت نہیں ہے تو کسی قدر معقول بات ہو سکتی تھی لیکن یہ لوگ جہاد کو دفاع کو اور دشمن سے انتقام لینے ہی کو متنازعہ فیہ مسئلہ بنا کر پیش کرتے ہیں اور پھر عدم جواز پر دلائل لانے کی کوشش کرتے ہیں اس طرز فکر و عمل کو نہ معقول کہا جاسکتا ہے اور نہ جائز۔ اس مسئلہ کو یوں سمجھئے کہ ایک شخص بیمار اور کمزور ہے پانی استعمال کرنے کی سکت نہیں رکھتا تو اس کے لئے معقول طریقہ یہ ہے کہ وہ تیمم کے لئے اپنی بیماری اور معذوری کو وجہ بتائے۔ لیکن اگر وہ حکم و ضوعی کو متنازعہ فیہ بنانے کی کوشش کرے اور کہے کہ صاحب وضو کا کلی آیات میں کہیں ذکر نہیں ملتا۔ مکہ میں ۱۳ سال تک مسلمان وضو کیسے کرتے تھے۔ ان کی تفصیل ہمیں کہیں نہیں ملتی۔ اسلئے حالات کے تناظر میں بہت کچھ گنجائش ہے وضو وضو کی رٹ نہ لگاؤ۔

غلط طرز استدلال

الغرض ڈاکٹر صاحب نے دشمنان دین و ملت سے نمٹنے کے مسئلہ پر جس طرح بحث کی ہے اس طرز استدلال کی رو سے دین کا کوئی فریضہ بھی اپنی اصل صورت میں باقی نہیں رہ سکتا۔ حتیٰ کہ نماز بھی اپنی شکل میں محفوظ نہیں رہ سکتی۔ کیونکہ نماز کی موجودہ شکل شروع میں نہیں تھی کئی مرحلوں سے گزرتے ہوئے نماز اس شکل میں پہنچی ہے تو کیا ابتدائی اور درمیانی شکلوں کو زیر بحث لا کر نماز کو کوئی شخص متنازعہ فیہ بنانے کی کوشش کرے تو اس کو معقول و جائز کہا جاسکتا ہے!؟ نبی صلی اللہ علیہ وسلم اور آپ کے اصحاب نے ۱۳ سال تک جمعہ نہیں پڑھا۔ اذان اور اقامت نہیں کہی۔ باجماعت کا اہتمام نہیں کیا۔ کعبۃ اللہ کو ۱۴ سال تک قبلہ نہیں بنایا۔ طویل عرصہ تک نماز میں سلام اور کلام سب چلتا تھا۔ ۱۳ سال تک شراب اور سود حلال سمجھی گئی۔

اگر کوئی سوال کرے آخرا ب ان سب چیزوں کی گنجائش کیوں ختم ہوگئی جبکہ ہم بھی اسی طرح کمزور اور غیروں کے تحت ہیں جس طرح مکہ میں مسلمان تھے جب یہ سب گنجائشیں ان کے لئے تھیں تو ہمارے لئے کیوں نہیں ہیں۔

ڈاکٹر صاحب اس سوال کا جو جواب دیں گے وہی جواب ہمارا بھی ہوگا۔ اس سوال کے جواب میں جوانھوں نے آج مسلمانوں کی کمزوری اور اقتدار سے محرومی کے حوالے سے دفاعی ذمہ داریوں کے ضمن میں اٹھایا ہے۔

ایک بے موقع بات

ایک ذیلی ہیڈنگ ”تشدد اور اخلاق“ کے تحت ڈاکٹر صاحب نے یہ بتانے کی کوشش فرمائی ہے کہ اسلام تشدد کا نہیں اخلاق کا مظہر ہے۔ اسلام رحمت، شفقت، رواداری، نرم روئی اور عفو و درگزر پر مبنی دین ہے۔ اس کی دلیل میں کئی آیات قرآنی اور احادیث درج کی ہیں۔ اگرچہ قدرے سختی کا بھی اعتراف کیا ہے لیکن ”خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ“ جیسی آیات پیش کر کے تشدد کی تقریباً نفی کی ہے اور نرم روئی کو دین کی اصل بتایا ہے۔ یہاں سوال یہ پیدا ہوتا ہے کہ اس وقت پوری روئے زمین پر امریکہ اور اس کے حلیفوں کی چیرہ دستیوں اور سفاکیوں کا افغانستان، عراق اور فلسطین میں جو منظر ساری دنیا نے دیکھا ہے اور ہندو توکانگرہ لگانے والوں نے جو کارنامے گجرات میں انجام دیئے ہیں اس پس منظر میں مسلمانوں کو اخلاق کا سبق پڑھانے کا کونسا موقع تھا؟!

جب کہ اس آسمان کے نیچے اور زمین پر بے در اور بے گھر ہو کر کیمپوں میں زندگی گزارنے والوں میں مسلمانوں کی اکثریت ہے۔ جیلوں میں انسانیت سوز اذیتوں کا سامنا کرنے والے اکثر مسلمان ہیں۔ لاپتہ ہونے والوں میں مسلمانوں کے نام سرفہرست ہیں۔ اپنی جہنم بھومی سے بے دخل کئے جانے والوں کا سروے کیا جائے تو مسلمان سب سے زیادہ ملیں گے۔ حقوق انسانی کی پامالی کا اگر جائزہ لیا جائے تو معلوم ہوگا کہ اس ستم کا شکار ہونے والے بڑی تعداد میں مسلمان ہیں۔ اجتماعی طور پر عورتوں کی عصمت دری آج کی مہذب دنیا میں اگر کہیں کی گئی ہے تو وہ مسلمان عورتیں ہیں، زندہ آباد بستیوں پر بلڈوزر چلائے جانے کی اگر تاریخ لکھی جائے تو آپ دیکھیں گے کہ وہ

مسلمانوں کی آبادیاں ہیں۔ خواتین کے پیٹ چاک کرنے کے واقعات کی لسٹ بنائی جائے تو اس لسٹ میں خالدہ اور ناصرہ جیسے نام نظر آئیں گے۔ آخر وہ وقت کب آئے گا جب ہمارے پتھر دل نرم ہوں گے اور امت مسلمہ کی مظلومیت کی کسک محسوس کریں گے! کیا اس وعظ کی مثال بالکل ایسے ہی نہیں ہے جیسے ڈاکوؤں کی ایک مسلح ٹولی کسی غریب کے گھر پر دھاوا بول رہی ہو اور گھر کے نہتے مکینوں کی جان کے لالے پڑے ہوں اور آپ ڈاکوؤں کو روکنے کی کوئی تدبیر اختیار کرنے یا انکو سرزنش اور فہمائش کرنے کے بجائے گھر والوں کے سامنے عفو درگزر کے عنوان پر وعظ فرمائے لگیں۔

افراط و تفریط کی مثال

اور وہ بھی ایسا وعظ جو افراط و تفریط پر مبنی ہو اور صحیح اسلامی فکر اور اسپرٹ کے خلاف ہو۔ اسلام نے جہاں یہ کہا کہ جس نفس کو اللہ نے حرام قرار دیا ہے اسے قتل نہ کرو۔ وہاں پر ”إِلَّا بِالْحَقِّ“ کی قید لگائی ہے۔ اسی طرح جہاں یہ کہا گیا کہ جس نے ایک جان کو قتل کیا وہاں ”بِغَيْرِ نَفْسٍ أَوْ فَسَادٍ فِي الْأَرْضِ“ کا استثنیٰ بھی کر دیا اس کا مطلب یہ ہوا کہ یہ نہیں کہا گیا کہ کسی جان کو کسی حال میں بھی قتل نہ کرو۔ اگر ایسا کہا جاتا تو یہ تعلیم کا نقص ہوتا، عدل نہ ہوتا، بلکہ ظلم کے ہم معنی ہوتا۔ یہ نقص کسی انسانی تعلیم اور قانون میں تو ہو سکتا ہے مگر خدائی قانون میں اس طرح کے نقص کا ہونا ناممکن تھا۔ اسی لئے صاف طریقے سے بتا دیا گیا کہ انسانی خون کی حرمت اسی وقت تک ہے جب تک اس پر حق نہ قائم ہو جائے یعنی کسی کو زندہ رہنے کا حق صرف اس کی جائز حدود کے اندر دیا جاسکتا ہے۔ مگر جب وہ ان حدود سے تجاوز کر کے فتنہ و فساد پھیلانے یا دوسروں کی جان پر ناحق حملہ کرے تو وہ اپنے زندہ رہنے کے حق کو خود بخود کھود دیتا ہے اور اس کے خون کی حرمت زائل ہو کر حلت سے بدل جاتی ہے اور پھر اس کی موت ہی انسانیت کی حیات کی ضامن ہوتی ہے چنانچہ فرمایا گیا:

”الْفِتْنَةُ أَشَدُّ مِنَ الْقَتْلِ“ یعنی قتل بری چیز ہے مگر اس سے زیادہ بری چیز فتنہ و فساد ہے جب کوئی شخص اس بڑے جرم کا مرتکب ہو تو اس کی اس بڑی برائی کا خاتمہ کر دینا ہی زیادہ بہتر ہے۔ اسی حقیقت کو اس دور کے ایک بڑے مفکر اور تحریک اسلامی کے داعی سید مودودیؒ نے نہایت ہی جامع مانع اور مختصر لفظوں میں یوں پیش کیا ہے۔

”قتل بغیر حق کی ایسی سخت ممانعت اور قتل بالحق کی ایسی سخت تاکید کر کے شریعت الہیہ نے

افراط و تفریط کی دورا ہوں کے درمیان عدل و توسط کی سیدھی راہ کی طرف ہماری رہنمائی کی ہے۔

خُذِ الْعَفْوَ (سورۃ اعراف: آیت ۱۹۹)، لَا إِكْرَاهَ فِي الدِّينِ (سورۃ البقرہ: آیت ۲۵۶) اور لَا تَسْتَوِي الْحَسَنَةُ (سورۃ الحجۃ: آیت ۳۵، ۳۴) کے ساتھ ساتھ سورۃ التوبہ آیت ۷۳، سورۃ الانفال آیت ۶۷، سورۃ محمد آیت ۴ کو بھی نظر میں اگر رکھا جاتا تو مناسب ہوتا۔ کسی مسئلہ پر گفتگو کرتے ہوئے کسی ایک رُخ پر بہہ جانا اور اس کے خلاف رُخ کو بالکل نظر انداز کر دینا، کوئی علمی انداز بحث نہیں ہے۔ اگر ڈاکٹر صاحب علمی طریقہ اختیار فرماتے تو ہرگز یکطرفہ بات نہ کرتے اور افراط و تفریط سے بچ جاتے اور انھیں کہنا پڑتا کہ اسلام میں جہاں نرم روی ہے وہیں سخت گیری بھی ہے۔ اللہ تعالیٰ جیسے غفور رحیم ہے ویسے ہی شدید العقاب اور شدید العذاب بھی ہے اور اللہ کے بندے اگر رُحَمَاءُ بَيْنَهُمْ ہیں تو أَشِدُّ أَعْلَى الْكُفَّارِ بھی ہیں۔ کیا حسب ذیل آیات پر غور کیجئے ان سے ڈاکٹر صاحب کے خیالات کی ژولیدگی اور حقیقت سے دوری کھل کر سامنے آ جائے گی۔

يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ
وَاعْلِظْ عَلَيْهِمْ وَمَا لَهُمْ جَهَنَّمَ وَبِئْسَ
الْمَصِيرُ (سورۃ التوبہ ۷۳)

اے نبی ﷺ کفار اور منافقین دونوں سے جہاد
کرو اور ان کے ساتھ سختی سے پیش آؤ ان کا
ٹھکانہ جہنم ہے اور وہ بدترین جائے قرار ہے۔

مَا كَانَ لِنَبِيٍّ أَنْ يَكُونَ لَهُ أَسْرَىٰ حَتَّىٰ
يُفْضَخْنَ فِي الْأَرْضِ تُرِيدُونَ عَرَصَ
الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ
حَكِيمٌ (سورۃ الانفال ۶۷)

کسی نبی کیلئے یہ زیبا نہیں ہے کہ اس کے پاس
قیدی ہوں۔ جب تک کہ وہ زمین میں دشمنوں
کو اچھی طرح کچل نہ دے تم لوگ دنیا کے فائدے
چاہتے ہو اور اللہ کے پیش نظر آخرت ہے اور
اللہ غالب اور حکمت والا ہے۔

فَإِذَا لَقِيتُمُ الَّذِينَ كَفَرُوا فَضَرْبَ
الرِّقَابِ حَتَّىٰ إِذَا أَتَخْتَمُواْهُمْ فَشُدُّواْ
الْوَتَاقَ فَمَا مَنَا بَعْدََ وَأَمَّا فِدَاءٌ حَتَّىٰ
تَضَعَ الْحَرْبُ أَوْزَارَهَا (سورۃ محمد: ۴)

پس جب ان کافروں سے مُد بھیڑ ہو تمھاری
تو پہلا کام گردنیں مارنا ہے یہاں تک کہ
جب تم انکو اچھی طرح کچل دو۔ تب قیدیوں کو
مضبوط باندھو۔ اسکے بعد احسان کرو یا فدیہ کا
معاملہ کرو تا آنکہ لڑائی اپنا ہتھیار ڈال دے۔

ان آیات میں دین کا جو پہلو اجاگر کیا گیا ہے اس کو نظر انداز کر دینے کے لئے کون سی چیز لوگوں کو آمادہ کر دے رہی ہے خدائی کو معلوم ہے۔

گمراہی کی بات

ایک پرفریب ذیلی ہیڈنگ ”قتال کی اجازت“ کے ذیل میں جو کچھ لکھا گیا ہے اس میں صحت اور اعتدال کی راہ چھوٹ گئی ہے بلکہ زبردست گمراہی کی بات کہی گئی ہے۔ یہ ہیڈنگ لگا کر یہ تاثر دیا جا رہا ہے کہ اصل تو یہ ہائیل کا نمونہ جس پر عمل ہونا چاہئے مگر قتال کی اجازت بھی ہے۔ اجازت کا مطلب ہے کرو یا نہ کرو تمہیں اختیار ہے نہ کرنے پر کوئی مواخذہ نہیں ہوگا۔ حالانکہ قتال فرض ہے اور ترک فرض پر گرفت اور مواخذہ ضرور ہوگا ورنہ فرض کے کوئی معنی نہ رہ جائیں گے۔ یہ فرضیت صیغہ امر قَاتِلُوا کے ذریعہ بھی ثابت ہوتی ہے اور دوسرے طریقہ سے بھی جیسا کہ قرآن میں ہے۔

كُتِبَ عَلَيْكُمُ الْقِتَالُ وَهُوَ كُرْهٌ لَّكُمْ وَعَسَىٰ أَن تَكْرَهُوا شَيْئًا وَهُوَ خَيْرٌ لَّكُمْ
وَعَسَىٰ أَن تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنتُمْ لَا تَعْلَمُونَ (سورۃ البقرہ: ۲۱۶)

ترجمہ: تم پر جنگ فرض کی گئی اور وہ تمہارے لئے ناپسندیدہ ہے اور ہو سکتا ہے کہ تم کسی چیز کو ناپسند کرو اور وہ تمہارے لئے بہتر ہو اور ہو سکتا ہے کہ کوئی چیز تم کو پسند ہو اور وہ تمہارے لئے بری ہو اور اللہ جانتا ہے اور تم نہیں جانتے۔

حدیث میں ہے:

امرت ان اقاتل الناس حتی يقولوا لا اله الا الله فاذا قالوها عصموا مني
دماءهم و اموالهم الا بحقها وحسابهم على الله تعالى

ترجمہ: مجھے حکم دیا گیا کہ میں لوگوں سے جنگ کروں یہاں تک کہ وہ لا اله الا الله کہہ دیں۔
بس جب وہ اس کو کہیں گے تو مجھ سے اپنے خون اور اپنے مال کو بچالیں گے مگر ان کے حق کے ساتھ
اور ان کا حساب اللہ تعالیٰ پر ہے۔

فقہ میں ہے:

اعلم ان جهاد الكفار في بلادهم فرض كفاية باتفاق العلماء

ترجمہ: جان لو بلاشبہ کفار سے جہاد ان کے ملکوں میں فرض کفایہ ہے باتفاق علماء

وَحَكِي عَنْ ابْنِ الْمُسَيْبِ وَابْنِ شَبْرَمَةَ أَنَّهُ فَرَضَ عَيْنَ
 اور ابن المسیب اور ابن شبرمہ سے حکایت ہے کہ جہاد فرض عین ہے۔

وَمَعْنَى فَرَضِ الْكَفَايَةِ أَنَّهُ إِذَا قَامَ بِهِ مِنْ فِيهِ كَفَايَةُ سَقَطَ الْحَرَجُ وَالْإِثْمُ عَنْ
 الباقيين فان ترك الجميع اثموا مشارق الاشواق (اول ۹۸)

اور فرض کفایہ کے معنی یہ ہیں کہ جب اس کو اتنے لوگ انجام دیں جو کافی ہوں تو جرم اور گناہ
 بقیہ لوگوں سے ساقط ہو جائے گا اور اگر سب لوگ جہاد چھوڑ دیں تو سب کے سب گنہگار ہوں گے۔

ایمان کی کسوٹی

جہاد سے جی جانے والوں کے لئے دنیا اور آخرت دونوں جہاں میں برے انجام کی
 وعیدیں سنائی گئی ہیں۔ آخرت میں جہنم اور دنیا میں ذلت اور نکبت کی خبر دی گئی ہے۔ جہاد کو ایمان
 کی کسوٹی بتایا ہے۔ گویا جہاد اور جذبہ جہاد کے بغیر ایمان کا تصور نہیں کیا جاسکتا۔

إِنَّمَا الْمُؤْمِنُونَ الَّذِينَ آمَنُوا بِاللَّهِ
 وَرَسُولِهِ ثُمَّ لَمْ يَرْتَابُوا وَجَاهَدُوا
 بِأَمْوَالِهِمْ وَأَنْفُسِهِمْ فِي سَبِيلِ اللَّهِ
 أُولَئِكَ هُمُ الصَّادِقُونَ (سورہ حجرات: ۱۵)

حقیقت میں تو مومن وہ ہیں جو اللہ اور اس
 کے رسول پر ایمان لائے پھر انھوں نے کوئی
 شک نہ کیا اور اپنی جانوں اور مالوں سے اللہ
 کی راہ میں جہاد کیا وہی سچے لوگ ہیں۔

اللہ کے رسول صلی اللہ علیہ وسلم نے فرمایا:

وَمَنْ مَاتَ مَالَهُ يَغْزُو وَلَمْ يَحْدِثْ
 نَفْسَهُ بِالْغَزْوِ مَاتَ عَلَى شُعْبَةٍ مِنْ
 النِّفَاقِ (مسلم شریف)

اور جو شخص مر جائے اور اس نے جنگ نہ کی
 ہو اور نہ اپنے دل میں جنگ کے متعلق سوچا
 ہو تو وہ نفاق کے شعبہ پر مرا۔

اسی کے ساتھ نہایت ہی اہم بات یہ ہے کہ جہاد کے مقاصد میں سب سے اہم مقصد اہل
 باطل اور اعداء دین کی قوتوں کو توڑ کر اسلام کو غالب کرنا اور اللہ کے کلمے کو بلند کرنا ہے۔

حضرت ابو موسیٰ اشعری کی روایت ہے کہ نبی صلی اللہ علیہ وسلم سے پوچھا گیا کہ اللہ کے
 راستے میں جنگ کون کرتا ہے تو آپ نے فرمایا:

هو من قاتل لتكون كلمة الله هي العليا ولا يقاتل رياء ولا سمعة
وہ وہ ہے جس نے جنگ کیا تا کہ اللہ کا کلمہ بلند ہو اور دکھاوے اور شہرت کیلئے نہ لڑتا ہو۔

یعنی فی سبیل اللہ جنگ اس کی ہوگی جو اس لئے لڑے کہ اللہ کا کلمہ بلند ہو، دکھاوے اور شہرت کے لئے نہ لڑے۔ جہاد کو محض جائز قرار دینے سے اس مقصد کی نفی ہو رہی تھی لیکن دے لفظوں میں ہو رہی تھی۔ اس لئے ڈاکٹر صاحب نے صاف صاف لفظوں میں اس کو یوں ظاہر کر دیا۔

اسلام کی عام پالیسی

ڈاکٹر صاحب نے فرمایا:

”ایک عام پالیسی کے طور پر اسلام کا طریقہ یہ نہیں ہے کہ وہ تشدد کا جواب تشدد سے دینے کی ہمت افزائی کرے بلکہ وہ اسے بہتر سمجھتا ہے کہ آئندہ تشدد کے سدباب کی تدابیر اختیار کی جائیں اور جو کچھ ہو گیا اس کے سلسلہ میں غنودہ درگزر سے کام لیا جائے۔“

اب دیکھیے قرآن کیا کہتا ہے:

وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ
(سورۃ البقرہ ۱۹۰)

اور جنگ کرو اللہ کی راہ میں ان لوگوں سے جو تم سے جنگ کرتے ہیں اور زیادتی نہ کرو۔ اللہ زیادتی کرنے والوں کو پسند نہیں کرتا۔

فَمَنْ اعْتَدَىٰ عَلَيْكُمْ فَاعْتَدُوا عَلَيْهِ بِمِثْلِ مَا اعْتَدَىٰ عَلَيْكُمْ وَاعْلَمُوا أَنَّ اللَّهَ مَعَ الْمُتَّقِينَ (۱۹۳)

پس تم پر جو دست درازی کرے تم بھی اسی طرح اس پر دست درازی کرو اور جان لو اللہ متقیوں کے ساتھ ہے۔

وَقَاتِلُوا الْمُشْرِكِينَ كَافَّةً كَمَا يُقَاتِلُونَ كَافَّةً (سورۃ توبہ ۳۶)

اور مشرکوں سے تم سب مل کر لڑو جیسا کہ وہ سب مل کر لڑتے ہیں۔

يَا أَيُّهَا الَّذِينَ آمَنُوا مَا لَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ أَنْتُمْ أُنْقَلْتُمْ إِلَى الْأَرْضِ.

اے ایمان والو تمہیں کیا ہو گیا ہے جب تم سے اللہ کی راہ میں نکلنے کے لئے کہا گیا تم زمین سے چمٹ کر رہ گئے۔

.....إِلَّا تَنْفِرُوا يُعَذِّبْكُمْ عَذَابًا أَلِيمًا
وَيَسْتَبْدِلْ قَوْمًا غَيْرَكُمْ
اگر تم نہ نکلو گے تو خدا تمہیں دردناک عذاب
دے گا اور تمہارے علاوہ کسی دوسری قوم کو
لا دے گا۔ (سورہ توبہ ۳۸-۳۹)

وَمَا لَكُمْ لَا تُقَاتِلُونَ فِي سَبِيلِ اللَّهِ
وَالْمُسْتَضْعَفِينَ مِنَ الرِّجَالِ وَالنِّسَاءِ
وَالْوِلْدَانِ الَّذِينَ يَقُولُونَ رَبَّنَا أَخْرِجْنَا
مِنْ هَذِهِ الْقَرْيَةِ الظَّالِمِ أَهْلُهَا
اور تمہیں کیا ہو گیا کہ تم اللہ کی راہ میں ان بے
بس مردوں اور عورتوں اور بچوں کی خاطر نہیں
لڑتے جو کمزور یا کردہ دبا دیئے گئے ہیں اور
فریاد کر رہے ہیں کہ خدایا ہمیں اس بستی سے
نکال جس کے باشندے ظالم ہیں۔ (سورہ النساء ۷۵)

ان آیات میں جنگ کا حکم بھی ہے اور ترغیب بھی نیز جنگ سے جی چرانے والوں کی
سرزنش کی گئی ہے۔ اسی کے ساتھ قرآن میں جنگ میں جان کی بازی لگانے والوں کے لئے
مغفرت کی اور جنت کی اور فتح و کامرانی کی خوشخبری دی گئی ہے۔ جنگ میں مرنے والوں کو مردہ کہنے
سے منع کیا گیا انہیں کو حقیقی زندگی حاصل ہے بتایا گیا۔ جہاد و قتال کو فرص بتایا گیا اور کہا گیا ہے کہ
بظاہر ناپسندیدہ ہے لیکن حقیقت میں وہ تمہارے لئے باعث خیر ہے۔ جنگ میں مرنے والوں کے
درجات علیا اور اجر و ثواب کا ذکر جس انداز میں اور جس کثرت سے کیا گیا ہے اس سے معلوم ہوتا
ہے کہ اس سے بڑھ کوئی نیکی نہیں ہے۔ ان باتوں کے ہوتے ہوئے یہ کہنا کہاں تک صحیح ہو سکتا ہے
کہ تشدد کا جواب تشدد سے دینے کی حوصلہ افزائی نہیں کی گئی ہے۔ ڈاکٹر صاحب کی بات بالکل ایسی
ہے کہ کوئی دانشور بھری مجلس میں پورے زور سے کہے کہ قرآن میں جہاد و قتال کا لفظ نہیں آیا ہے اور
جنگ بدروحنین اور جنگ احد اور خندق نام کا کوئی معرکہ کبھی پیش نہیں آیا ہے۔

جہاد و قتال سے متعلق درجنوں آیات قرآنی، سیکڑوں فقہی اوراق کتب اور ہزاروں صفحات
پر مشتمل اسلامی تاریخ کو نظر انداز کرتے ہوئے قرآن کے دو مقامات کو اپنی بات کی تائید میں ڈاکٹر
صاحب نے پیش کیا ہے۔ آئیے ان پر غور کریں۔

قرآن کے دو مقامات پر غور

موصوف نے سورہ شوریٰ آیات ۴۰ تا ۴۳ پر غور کرنے کی دعوت دی۔ حالانکہ ۴۳ تا ۴۴

آیات پر غور کرنا چاہئے اس لئے کہ ایک گروپ یا یہ کہا جائے کہ ایک مضمون کی یہ آیات ہیں۔ اس گروپ کی ۳۹ نمبر آیت پر پہلے مولانا مودودی کا نوٹ پڑھئے۔

”یہ بھی اہل ایمان کی بہترین صفات سے ہے وہ ظالموں اور جباروں کے لئے نرم چارہ نہیں ہوتے ان کی نرم خوئی اور عنف و درگزر کی عادت کمزوری کی بناء پر نہیں ہوتی۔ انھیں بھکشدوڑ اور راہبوں کی طرح مسکین بن کر رہنا نہیں سکھایا گیا ہے۔ اس کی شرافت کا تقاضہ یہ ہے کہ جب غالب ہوں تو مغلوب کے قصور معاف کر دیں۔ جب قادر ہوں تو بدلہ لینے سے درگزر کریں اور کسی زیر دست یا کمزور آدمی سے کوئی خطا سرزد ہو جائے تو اس سے چشم پوشی کر جائیں لیکن جب کوئی طاقتور اپنی طاقت کے زعم میں ان پر دست درازی کرے تو ڈٹ کر کھڑے ہو جائیں اور اس کے دانت کھٹے کر دیں۔ مومن کبھی ظالم سے نہیں دبتا اور منکر کے آگے نہیں جھکتا۔ اس قسم کے لوگوں کے لئے وہ لوہے کا چننا ہوتا ہے جسے چبانے کی کوشش کرنے والا اپنا ہی جبر اتوڑ لے گا۔“

ظاہر ہے آیت نمبر ۳۹ ڈاکٹر صاحب کے مدعا کے خلاف ہے غالباً اسی بناء پر اس پر غور کرنے کی دعوت نہیں دی یا اس لئے کہ وہ اپنے مفہوم میں واضح ہے جو کچھ بھی ہو آئیے ان آیات پر غور کریں۔

ایک تفسیری اشکال

ان نو آیات میں غور طلب بات یہ ہے کہ ایک جگہ ہم یغفرون یعنی وہ معاف کرتے ہیں۔ دوسری جگہ اِذَا أَصَابَهُمُ الْبَغْيُ هُمْ يَنْتَصِرُونَ یعنی جب ان کے ساتھ زیادتی کی جاتی ہے تو وہ مقابلہ کرتے ہیں۔ تیسری جگہ فَمَنْ عَفَا وَأَصْلَحَ فَأَجْرُهُ عَلَى اللَّهِ کہا گیا۔ یعنی بس جو معاف کرے اور اصلاح کرے اس کا اجر اللہ پر ہے۔

سوال یہ ہے کہ ان باتوں میں باہمی ربط اور تعلق کیا ہے۔ بظاہر دو متضاد صفتوں کا حامل مسلمانوں کو بتایا ہے۔ ایک طرف کہا جا رہا ہے کہ مسلمانوں کے اندر معاف کرنے کی صفت پائی جاتی ہے اور دوسری طرف یہ بھی کہا جا رہا ہے کہ وہ مقابلہ کرتے ہیں اور انتقام لیتے ہیں۔ یہ کیا بات ہوئی۔ اس اشکال کو مختلف مفسرین نے رفع کرنے کی کوشش کی ہے۔

صاحب روح المعانی کا جواب

صاحب روح المعانی نے کہا:

”کئی لوگوں نے کہا ہے ہر صفت کے ظاہر ہونے کا ایک موقع ہے جس میں وہ قابل تعریف ہوتی ہے پس درگزر کی صفت اس وقت قابل تعریف اور محمود ہوتی ہے جب معافی اور درگزر ایسے شخص سے کیا جائے جو کمزور ہو اور اسے اپنے جرم کا اعتراف ہو۔ لفظ مغفرون سے اس کی طرف اشارہ ہو رہا ہے اور انتقام اور مقابلہ اس وقت محمود ہوتا ہے جب سامنے والا دشمنی اور مخالفت پر اصرار کر رہا ہو اور لفظ مستصرون اس کی طرف اشارہ کر رہا ہے۔ اگر اس کے برعکس درگزر اور انتقام کا عمل کیا جائے تو دونوں مذموم ہیں۔ اس مفہوم کو واضح کرنے کے لئے علامہ نے عربی کے دو شعر پیش کئے ہیں جس کا مفہوم یہ ہے کہ جب تم کسی شریف کی عزت کرو گے تو وہ تمہارا گرویدہ ہو جائے گا اور جب کسی کمینہ کا اکرام کرو گے تو وہ اپنی کمینگی میں اور بڑھ جائے گا۔ تلوار کی جگہ شبنم اور شبنم کی جگہ تلوار رکھنا مضر ہے۔

امام رازی کا جواب

امام رازی نے اس شبہ کو یوں دور کیا ہے۔

”عفو و درگزر کی دو قسمیں ہیں ایک عفو و درگزر وہ ہے جس سے قندوب جائے اور جو مجرم کے لئے سزا ثابت ہو اور وہ اپنے جرم سے باز آ جائے۔ دوسرا عفو و درگزر وہ ہے جس سے مجرم کی جرأت میں اضافہ ہو جائے اور اس کے غیظ و غضب کو شعلے۔ عفو و درگزر سے متعلق آیات میں پہلی قسم کے درگزر کی تعریف کی گئی اور اس کو مسلمانوں کی صفت بتائی گئی ہے اور جہاں عفو و درگزر سے جرم پر جرأت بڑھ جانے کا امکان ہو وہاں عفو و درگزر کے بجائے مومنانہ صفت انتقام لینے کو بتایا گیا ہے۔“

مفتی شفیعؒ کا جواب

اس کی مزید وضاحت کے لئے تفسیر معارف القرآن کے یہ الفاظ پڑھئے۔

”حضرت ابراہیمؑ نے فرمایا کہ سلف صالحین یہ پسند نہ کرتے تھے کہ مومنین اپنے آپ کو فساق و فجار کے سامنے ذلیل کریں اور ان کی جرأت بڑھ جائے۔ اس لئے جہاں یہ خطرہ ہو کہ معاف کرنے سے فساق و فجار کی جرأت بڑھے گی وہ اور نیک لوگوں کو ستائیں گے وہاں انتقام لے لینا بہتر ہوگا اور معافی کا افضل ہونا اس صورت میں ہے جبکہ ظلم کرنے والا اپنے فعل پر تادم ہو اور ظلم پر اس کی جرأت بڑھ جانے کا خطرہ نہ ہو۔ قاضی ابوبکر ابن عربی نے احکام

القرآن میں اور قرطبی نے اپنی تفسیر میں اسی کو اختیار کیا ہے کہ عفو و انتقام کے دونوں حکم مختلف حالات کے اعتبار سے ہیں جو ظلم کرنے کے بعد شرمندہ ہو جائے اس سے عفو افضل ہے اور جو اپنی ضد اور ظلم پر اصرار کر رہا ہو اس سے انتقام لینا افضل ہے۔“

مولانا امین احسن اصلاحیؒ کا جواب

مولانا امین احسن اصلاحیؒ صاحب نے آیت ۴۱ کے فقرہ ”وَمَنْ انتصر بعد ظلمه“ پر مندرجہ ذیل نوٹ لکھا ہے:

”یہ ان لوگوں کے شبہ کا جواب ہے جو دینداری کا ایک تقاضا یہ بھی سمجھتے ہیں کہ آدمی دوسروں کے ہاتھوں پتار ہے اور ان سے کوئی انتقام نہ لے اگر کوئی انتقام لے تو یہ چیز دینداری کے خلاف سمجھی جاتی ہے اور اس کو بھی برابر کا مجرم سمجھ لیا جاتا ہے۔ فرمایا کہ اس طرح کے معاملات میں الزام ان لوگوں پر نہیں ہے جنہوں نے اپنے اوپر ظلم کئے جانے کے بعد انتقام لیا بلکہ الزام ان لوگوں پر ہے جو دوسروں پر ظلم کرتے ہیں اور بلا کسی استحقاق کے خدا کی زمین پر سرکشی اور طغیان کا مظاہرہ کر رہے ہیں۔“

دوسرا اشکال

اس موقع پر ڈاکٹر صاحب نے حضرت آدم کے ایک بیٹے ہابیل کے رویہ کو بھی پیش کیا ہے جس نے قابیل سے کہا تھا تم اگر مجھے قتل کرنا چاہتے ہو لیکن میں تمہیں قتل کرنے کے لئے ہاتھ نہ اٹھاؤں گا۔ مَا أَنَا بِبَاسِطٍ يَدِي إِلَيْكَ لِأَقْتُلَكَ۔

یہاں بھی ایک اشکال ہے اشکال کی وجہ یہ ہے کہ شریعت محمدیؐ میں دفاع کی وہ حیثیت نہیں ہے جو شریعت عیسویؑ میں تھی جیسا کہ مشہور ہے کہ حضرت عیسیٰؑ کا قول ہے جو تمہارے ایک گال پر مارے اُسے تم اپنا دوسرا گال بھی پیش کر دو۔ اس کے برخلاف حضرت ابوہریرہؓ کی روایت ہے کہ ایک آدمی آیا اور کہا۔ اے اللہ کے رسولؐ آپ کا کیا خیال ہے ایک شخص آتا ہے اور میرا مال چھین لینا چاہتا ہے آپؐ نے فرمایا تم اس کو اپنا مال نہ دو۔ پھر اس آدمی نے کہا اگر وہ مجھ سے جنگ کرے۔ آپؐ نے فرمایا۔ تم اس سے جنگ کرو۔ اس آدمی نے کہا۔ آپ کا کیا خیال ہے اگر وہ مجھے قتل کر دے آپؐ نے فرمایا تم شہید ہو گئے۔ پھر اس آدمی نے پوچھا آپ کا خیال ہے اگر میں اس کو قتل کر دوں۔ آپؐ نے فرمایا۔ وہ دوزخ میں جائے گا۔ (الجنایات - مشکوٰۃ)

مشہور حدیث

من قتل دون ماله و عرضہ فہو شہید

جو اپنے مال اور عزت کو بچانے میں مارا گیا وہ شہید ہے

دفاع کے سلسلہ میں اس طرح کی تعلیم کی وجہ سے یہ سوال پیدا ہوتا ہے کہ ہائیل نے کیوں کہا کہ میں تمہیں قتل کرنے کے لئے ہاتھ نہ اٹھاؤں گا۔

اس کا ایک جواب تو یہ دیا گیا ہے کہ ہائیل کی بات وعظ اور نصیحت پر محمول کی جائے کہ اس طرح کی بات سن کر قاتیل کو کچھ تو احساس ہوگا کہ مجھے اپنے مخلص بھائی پر ہاتھ نہیں اٹھانا چاہئے۔ دوسرا جواب یہ ہے کہ ہیت قتل ہاتھ نہ اٹھانے کی بات ہائیل نے کہی تھی۔ مطلق دفاع نہ کرنے کی بات نہیں تھی۔ ایک تیسرا جواب حضرت مجاہد نے دیا ہے کہ ممکن ہے اس وقت کی شریعت میں دفاع جائز نہ رہا ہو۔ ان حقائق کی روشنی میں ڈاکٹر صاحب کی بات کتنی غلط اور دین کی روح مسخ کرنے والی ہے۔

استعمال قوت کی حد

ڈاکٹر صاحب فرماتے ہیں:

”تشدد کا استعمال جرائم کی سزا کے طور پر ہو یا اسلام و مسلمانوں کی بقا و تحفظ اور انسانی حق و اختیار کی بحالی کے لئے قتال و تشدد اس حد تک روا ہے جتنا اس کام کیلئے ضروری ہے ورنہ وہ عدوان یا اعتداء کی تعریف میں آجائے گا جس سے سختی کے ساتھ منع کیا گیا ہے۔“ (صفحہ ۲۹)

دیکھئے ”بقا و تحفظ اور انسانی حق اختیار کی بحالی“ تک قوت استعمال کرنے اور قتال کو محدود کر دیا گیا جبکہ قتال کی سب سے بڑی غرض فتنہ کو ختم کرنا اور دین اللہ کو کارفرما قوت بنانا ہے۔ یہ ایک طرح سے دیکھا جائے تو فلسفہ جہاد کی شہ رگ کو کاٹ دیا گیا ہے اور غلبہ اسلام کی غرض سے جہاد و قتال کو اعتداء اور عدوان کہا گیا ہے۔ اس سے سختی کے ساتھ منع کرنے کا دعویٰ کیا گیا ہے۔ میں پورے یقین اور وثوق سے کہتا ہوں کہ بغرض اعلاء کلمۃ قتال کو نہ کہیں اعتداء اور عدوان کہا گیا ہے اور نہ اس سے منع کیا گیا ہے اس کے برخلاف اعلاء کلمۃ اللہ کے لئے جہاد و قتال کا نہ صرف حکم دیا گیا ہے بلکہ اس کے لئے ترغیب اور تحریص اور تبشیر کتاب و سنت میں ایک ایسی عام بات ہے جو

ناخواندہ مسلمان بھی جانتا ہے لیکن عصر حاضر کے دانشور اس کو جھٹلانے پر تلے ہوئے ہیں۔
 اتنی غلط اور خلاف واقع بات کہنے کی وجہ سورہ البقرہ کی آیات ۱۹۱، ۱۹۲، ۱۹۳ سے سرسری
 طور پر گزر جانا ہے۔ اس موقع پر تھوڑی وضاحت کر دی جائے تو مناسب رہے گا۔

ایک ضروری وضاحت

قَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ
 الْمُعْتَدِينَ (سورۃ البقرہ: ۱۹۰)

سرسری طور پر اس آیت کو دیکھنے سے معلوم ہوتا ہے کہ جو مسلمانوں سے جنگ کرتے ہیں
 صرف ان سے جنگ کا حکم دیا گیا ہے اور جنگ نہ کرنے والوں سے جنگ کرنے کو اعتداء ”زیادتی“
 کہا گیا ہے اور اس سے منع کیا گیا ہے۔

اس آیت کو بعض لوگوں نے منسوخ مانا ہے۔ اس لئے کہ متعدد آیات مثلاً سورۃ بقرہ ۱۹۳
 سورۃ انفال ۲۹، سورۃ توبہ آیت نمبر ۲۹ وغیرہ سے ثابت ہے کہ جہاد کے سلسلے میں آخری حکم جو دیا
 گیا ہے وہ یہ ہے کہ تمام مشرکین سے جہاد کرنا فرض ہے لیکن بعض دوسرے لوگ کہتے ہیں کہ یہ آیت
 منسوخ نہیں ہے اور ”لَا تَعْتَدُوا“ کے معنی وہ نہیں ہیں جو بادی النظر میں سمجھ میں آتے ہیں بلکہ
 ”لَا تَعْتَدُوا“ کے الفاظ میں یہ کہا گیا ہے کہ حرم کے اندر جنگ کرنے میں پہل نہ کرو۔ اگر تم پہل
 کرو گے تو یہ اعتداء ہوگا۔ یا یہ کہا جائے کہ یہاں اہل معاہدہ سے جنگ کرنے کے ذریعے اعتداء نہ
 کرو، یا یہ کہ دعوت دیئے بغیر جنگ نہ کرو، یا یہ کہ عورتوں اور بچوں کو جنگ میں قتل نہ کرو۔ غرض یہ کہ
 اعلاء کلمۃ اللہ کے لئے قتال کو کسی نے بھی اعتداء اور عدوان نہیں کہا ہے۔ دوسری بات یہ کہ ”لَا تَعْتَدُوا“ کو
 یہاں منسوخ مانا گیا ہے یا اس کی ایسی شکل بتائی گئی ہے جس سے اعلاء کلمۃ اللہ کیلئے حکم قتال سے

تعارض نہ ہو۔

غیر قرآنی دعوتی مصلحت

ڈاکٹر صاحب فرماتے ہیں:

”بات صرف اتنی نہیں ہے کہ ہم پر جو تشدد ہوا اور ہو رہا ہے اس کے جواب میں تشدد کا

طریقہ اختیار کرنا ہمارے لئے جائز نہ ہوگا یہ بات بھی سامنے رکھنے کی ہے کہ ایسا کرنے سے ہمارے دعوتی کام کو اور شہادت علی الناس کے مشن کو مدد ملے گی یا اسے صدمہ پہنچے گا۔

اس میں شک نہیں کہ یہ خیال رکھنا بہت ضروری ہے کہ دعوتی مشن کو کسی طرح صدمہ نہ پہنچے۔ لیکن سوال یہ ہے کہ کسی مسلمان کی مدد اس خیال سے نہ کی جائے کہ ہمارے مدعوئین پر بُرا اثر پڑے گا یا کسی مسلم خاتون کی عصمت ریزی پر خاموشی اختیار کر لی جائے۔ تاکہ ہمارے مدعوئین ناراض نہ ہو جائیں۔ یا شعائر اللہ کی بے حرمتی ہم اپنی آنکھوں سے دیکھیں اور چوں نہ کریں تاکہ دعوت کے مواقع باقی رہیں اس کے لئے کتاب و سنت سے دلیل لانی پڑے گی ایسا تو نہیں کہ دعوتی مشن کو صدمہ سے بچانے کا نکتہ اپنے اوپر عائد ہونے والے فرائض کو ادا نہ کرنے کے لئے بہانہ ہے جو شیطان نے ہمیں سمجھایا ہے اور اپنی بزدلی اور بے غیرتی پر پردہ ڈالنے کے لئے ایک شیطانی دوسرہ ہے۔ یہ دوسرہ کوئی نیا دوسرہ نہیں ہے دورِ اول میں بھی کچھ لوگوں کے اندر پیدا ہو رہا تھا غالباً اسی بناء پر مسلمانوں کو پوری طرح یکسو کر دیا گیا اور یہ صاف صاف بتا دیا گیا کہ اعداءِ دین تم سے کبھی بھی خوش اور راضی نہیں ہو سکتے اور نہ اپنی ریشہ دوانیوں سے باز آ سکتے ہیں۔

لَنْ تَرْضَى عَنْكَ الْيَهُودُ وَلَا النَّصَارَى
حَتَّى تَتَّبِعَ مِلَّتَهُمْ (سورہ البقرہ: ۱۲۰)
یہود اور نصاریٰ تم سے کبھی بھی خوش نہیں
ہو سکتے۔ یہاں تک کہ تم ان کے طریقے کی
اتباع کرو۔

لَا يَزَالُونَ يُقَاتِلُونَكُمْ حَتَّى يَرُدُّوكُمْ
عَنْ دِينِكُمْ إِنِ اسْتَطَاعُوا.
(سورہ بقرہ: ۲۱۷)
وہ برابر تم سے جنگ کرتے رہیں گے یہاں
تک کہ وہ تم کو تمہارے دین سے پھیر دیں
اگر ان کا بس چلے۔

دشمنانِ اسلام کو راضی اور مطمئن رکھنے کی کوشش کرنے کی تعلیم اور ہدایت ہمیں کہیں نہیں ملتی بلکہ جو تعلیم دی گئی ہے وہ یہ ہے کہ تم اپنے اوپر عائد ہونے والی ذمہ داریوں کو ادا کرو، حدود اللہ سے تجاوز نہ کرو، حالات جو کچھ بھی ہوں ہر حالت میں تقویٰ کی روش اختیار کرو، اللہ کے ذکر سے غافل نہ رہو، راہِ راست پر کسی کو لانا تمہاری ذمہ داری نہیں ہے تمہاری ذمہ داری بس یہ ہے کہ تم اللہ کا پیغام لوگوں تک پہنچا دو۔

نبی کریم صلی اللہ علیہ وسلم سے بڑھ کر حسن سلوک کرنے والا اور صبر کے ساتھ نرم رویہ اختیار کرنے والا کون ہو سکتا ہے؟ لیکن آپ ﷺ کی نرم روی اور خوش اخلاقی دعوت کے مواقع کو محفوظ نہ رکھ سکی یہاں تک کہ بالآخر آپ کو مکہ چھوڑنا پڑا۔ مدینہ تشریف لائے پھر جنگوں کا ایک لمبا سلسلہ شروع ہو جاتا ہے۔ مدعوئین کی کسی حرکت کی اطلاع ملتے ہی کوئی نہ کوئی دستہ متحرک ہو جاتا ہے۔ یہ نہیں سوچا جاتا کہ خاموش بیٹھو ورنہ تمہارے مدعوئین بدظن ہو جائیں گے اور دعوتی مشن کو صدمہ پہنچ جائے گا۔

دو واقعے

رجب ۲ھ میں نبی کریم صلی اللہ علیہ وسلم نے آٹھ آدمیوں کا ایک دستہ مکہ اور طائف کے علاقے میں مدعوئین کی نقل و حرکت اور ان کے عزائم کے بارے میں معلومات حاصل کرنے کے لئے روانہ فرمایا تھا۔ اس دستہ کو قریش کا ایک تجارتی قافلہ مل گیا اس کو انھوں نے پکڑ لیا ان میں سے ایک کو قتل کر دیا اور بقیہ کو گرفتار کر کے مدینہ لائے۔ یہ واقعہ رجب کے آخر میں یا شعبان کے شروع میں پیش آیا۔ مدعوئین نے پرو پگنڈہ شروع کر دیا کہ مسلمان ماہ حرام کا بھی لحاظ نہیں کرتے۔ اس موقع پر سورۃ بقرہ کی آیت ۲۱۷ نازل ہوئی جس میں مدعوئین کے طریقہ عمل پر نکیر کی گئی کہ تم کس منہ سے مسلمانوں کے خلاف بول رہے ہو۔ ذرا اپنے گریبان میں جھانک کر دیکھو اور مسلمانوں سے کہا کہ تم سادہ لوحی سے کام نہ لو اور ان کے اعتراضات سے متاثر نہ ہو یہ تو ہمیشہ اسی کوشش میں رہیں گے کہ کسی نہ کسی طریقہ سے تمہیں راہ راست سے بھٹکا دیں مسلمانوں سے یہ نہیں کہا گیا کہ تم اپنے ہاتھوں دعوت کے مواقع کیوں ضائع کر رہے ہو۔

شوال ۲ھ کا مشہور واقعہ ہے کہ ایک یہودی نے ایک مسلمان انصاریہ عورت کی بے حرمتی کی تو ایک مسلمان نے اس یہودی کو مار ڈالا۔ یہودیوں نے اس مسلمان کو قتل کر دیا۔ اس معاملہ نے طول پکڑا مسلمانوں نے یہودیوں کے قلعہ کا پندرہ دن تک محاصرہ کئے رکھا۔ پھر پورے قبیلہ کو جلا وطن کر دیا گیا۔ قرآن میں مسلمانوں کو جو ہدایات دی گئی ہیں وہ اس طرح کی ہیں۔ مسلمانو! تم دشمنان اسلام کے مقابلہ میں کمزور نہ پڑ جاؤ۔ وہ اپنے لئے نرمی کے بجائے تمہارے اندر سختی پائیں تم ان کی طرف نہ جھکو۔ ہوشیار رہو تم سے کوئی ایسی حرکت سرزد نہ ہو جس کی وجہ سے تمہاری ہوا اکھڑ

ہائے۔ تم ان پر رعب ڈالنے کی کوشش میں رہو۔ الغرض مدعوین کو مسلمانوں کے بارے میں خوش گمان رکھنے کی کوشش میں نہ تو غیرت اور ایمانی تقاضے کو پورا کرنے سے رکنے کی تعلیم دی گئی اور نہ اپنے کو سیدھا سادہ ثابت کرنے کی کوشش کی ہدایت دی گئی ہے بلکہ کڑک بن کر رہنے کی بات کہی گئی تاکہ ان کی جراتیں نہ بڑھ جائیں۔

تشدد اور دہشت گردی

اس ہیڈنگ کے تحت ڈاکٹر صاحب نے بتایا کہ جی جہائی، مستحکم حکومتوں کے خلاف جب بھی کوئی کارروائی کی جائے گی لازماً وہ کام کرنے پڑیں گے جن سے اسلام میں منع کیا گیا اور انھیں ان خازنوں سے گزرنا پڑے گا جن میں قدم رکھنے سے مسلمانوں کو منع کیا گیا ہے۔ مثلاً محارب اور غیر محارب میں تمیز نہیں کی جاسکے گی، مقابل کی عورت بچے، بوڑھے اور معذور بھی مارے جائیں گے۔ مال اور املاک تلف ہوں گے، درخت وغیرہ کاٹے جائیں گے۔ آباد زمین کی ویرانی بھی ہو سکتی ہے جبکہ اسلام میں ان باتوں سے منع کیا گیا۔ اور ان کو فساد فی الارض کہا گیا ہے۔ اسلام میں جن باتوں سے منع کیا گیا ہے ان کو لازماً اس لئے کرنا پڑے گا کہ حکومتوں کے پاس مسلح پولیس اور فوج ہوتی ہے جس کے خلاف راست کارروائی کرنا ممکن نہیں، ان کے پاس اسلحے ہوتے ہیں اور کارروائی کرنے والوں کے پاس معمولی اسلحے بھی نہیں ہوتے چہ جائے کہ حکومتوں کے برابر اسلحے ہوں۔ ان وجوہ کی بناء پر کارروائی کرنے والے مجبور ہیں کہ وہ خفیہ عمل کا طریقہ کار اختیار کریں اور جب اور جہاں موقع مل جائے اس کو دشمن کو صدمہ پہنچانے کے لئے استعمال کریں۔ اس بناء پر ان آداب کی پابندی نہیں کر سکتے جن کا اسلام پابند بناتا ہے۔ لہذا ریاستی تشدد اور دہشت گردی کے جواب میں جب بھی قوت استعمال کی جائے گی وہ لازماً ایسی دہشت گردی اور فساد فی الارض کی شکل اختیار کرے گی جو اسلام میں ممنوع ہے اس لئے گزشتہ بیس برسوں میں دنیا کے مختلف علاقوں میں کچھ مسلمان گروہوں کی طرف سے اپنی حکومتوں کے خلاف یا امریکہ، روس، برطانیہ، فرانس وغیرہ کے خلاف کی جانے والی کارروائیاں اسلام کی مقرر کردہ حدود سے صریح تجاوز پر مبنی تھیں۔

سطحی استدلال

ڈاکٹر صاحب کا یہ استدلال سطحیت اور کم نظری پر مبنی ہے۔ یہ ایسا ہی ہے جیسے کوئی کہے کہ

دعوت و تبلیغ ایک اہم فریضہ ہے مجھے اس سے انکار نہیں ہے لیکن اس زمانے میں اس فریضہ کو ادا کرنا صحیح نہیں ہے کیونکہ اس زمانہ میں عام طور پر لوگ صحیح یا تیں سنتے نہیں اور ان کے دل کو ٹھیس لگتی ہے اور اسلام میں لوگوں کو تکلیف دینا لوگوں کے دلوں کو دکھ پہنچانا ممنوع ہے۔ لوگوں کو راحت پہنچانا، ان کے دلوں میں الفت و محبت کا رس گھولنا، شفقت و رحمت کا باعث بننا پسندیدہ عمل ہے۔ کئی لوگ دعوت و تبلیغ کے نام سے لوگوں کے اندر بے چینی، الجھن، دکھ، نفرت اور بیزاری پیدا کر رہے ہیں جو اسلام کے مقاصد اور اسپرٹ کے خلاف ہے اور جب اور جہاں کوئی دعوت و تبلیغ کا کام کرے گا اسے خارزاروں سے گزرنا پڑے گا جن میں قدم رکھنے سے منع کیا گیا ہے۔

یہ استدلال بظاہر کتنا خوشنما ہے لیکن درحقیقت حقیقت سے بہت دور اور واقعیت کے برعکس ہے۔ کیونکہ صحیح بات یہ ہے کہ اکثر و بیشتر احکام ہدایات اور اوامر اور نواہی کی ایک حد ہوتی ہے اگر اس کو اس کی حد سے آگے پھیلا یا جائے گا تو بات غلط ہو جائے گی۔ قید و شرط اور استثناء سے خالی بہت کم احکام ہیں۔ مثلاً ماں باپ کا دل توڑنا غلط ہے، ماں باپ سے محبت کرنا بیوی کی دلجوئی کرنا۔ اپنے رشتہ داروں کا لحاظ کرنا نیکی ہے لیکن ان میں سے کوئی چیز بھی قید و شرط اور استثنائی سے خالی نہیں ہے۔ ان میں سے کسی چیز کو مطلق اور غیر مشروط بنا دیا جائے تو وہ نیکی نہیں بدی بن جائے گی۔ ماں باپ اگر کفر کا حکم دیں تو ظاہر ہے ان کا دل توڑنا نیکی ہوگی۔ ماں باپ اگر خدا اور رسول سے دشمنی کی راہ پر چل رہے ہوں تو محبت کے بجائے ان سے دشمنی کرنا پڑے گا۔ یہی وہ چیز ہے جس کا لحاظ ڈاکٹر صاحب نہیں کر سکے جس کی وجہ سے ان کا استدلال بھی بے محل ہو گیا اور جو نتیجہ انھوں نے نکالا وہ بھی غلط ہو گیا۔ قید و شرط اور استثنائی کی اطلاع تب ہوتی ہے جبکہ کتاب و سنت کے پورے ذخیرے پر نظر ہو افسوس کے ساتھ کہنا پڑتا ہے کہ ڈاکٹر صاحب کی یہ تحریر کو تاہ نظری کا ثبوت پیش کر رہی ہے۔

مسئلہ کی نوعیت

بخاری شریف کی حدیث میں ہے کہ نبی کریم صلی اللہ علیہ وسلم نے عورتوں اور بچوں کو قتل کرنے سے منع فرمایا ہے۔ ابوداؤد کی ایک روایت میں ہے کہ آپؐ نے فرمایا کہ بوڑھے، بچے اور عورت کو قتل نہ کرو۔ ابوداؤد کی ایک روایت ہے کہ ایک عورت جنگ میں مقتول پائی گئی۔ تو آپؐ نے فرمایا ما کانت ہذہ لتقاتل۔ یہ جنگ کرنے کے لئے تو نہیں تھی اس سے فقہاء نے مسئلہ نکالا

ہے کہ جو بھی جنگ کرے وہ قتل کیا جائے گا خواہ عورت ہو یا بوڑھا چنانچہ نبی کریم صلی اللہ علیہ وسلم نے ایک عورت کو قتل کیا جس نے خلا بن سوید پر چکی پھینک کر قتل کر دیا تھا۔ یوم خندق کے موقع پر بھی ایک عورت قتل کی گئی تھی۔ حدیث کی کتابوں میں حُرْمَةُ قَتْلِ النِّسَاءِ وَالصَّبِيَّانِ کا عنوان جہاں ملتا ہے وہیں جَوَازُ قَتْلِ النِّسَاءِ وَالصَّبِيَّانِ کی ہیڈنگ بھی ملتی ہے۔ یعنی عورتوں اور بچوں کے قتل کی حرمت اور جواز دونوں حالات کے اعتبار سے ثابت ہے۔ بوڑھے کو قتل کرنا ممنوع ہے لیکن جنگ حنین میں درید بن صمہ بوڑھے کو قتل کیا گیا کیونکہ وہ جنگی معاملات میں رائے دیتا تھا۔

مسألة..... يجوز تبییتهم وهو كبسهم لیلان کان فیہم نساء واطفال
ومسلمون وبهذا قال احمد بن حنبل وقال لانعلم احدا کره بیات العدو وهل
تغزوا الروم الا البیات (کشاف القناع)

ویجوز نصب المنجنیق علیہم ورمیہم بالنار وارسال الماء علیہم وان
کان فیہم نساء و صبیان منهم فان کان فیہم مسلم اسیر أو تاجر أو مستامن کره
ان لم تکن ضرورة والالم یکره علی المذهب (مغنی المحتاج)

الزرع والشجر فی دار الحرب ینقسم ثلاثة اقسام

احدها ماتدعوا لحاجة الی اتلافه کالذی بقرب حصونہم ویمنع من قتالہم
او یحتاج الی قطعہ لتوسعة طریق او تمکن من قتال او ستارة منجنیق او غیرہ.
او یكونون یفعلون ذالک بنا فنقتله بهم لینتهوا هذا جائز بغیر خلاف (مشارق الاشواق)
ہم نے حدیث اور فقہ سے جو یہ چند باتیں پیش کی ہیں ان سے یہ بات واضح ہو جاتی ہے
کہ عورتوں، بچوں اور بوڑھوں کو مارنے سے منع کیا گیا ہے۔ اسی طرح مال و اسباب، کھیتی اور باغ کو
تلف کرنے سے روکا گیا ہے لیکن یہ حکم ممانعت اسی وقت تک کیلئے ہے جبکہ اس کی جنگی ضرورت
متقاضی نہ ہو، عورت، بچہ، بوڑھا کھیت اور باغ وغیرہ دشمن پر قابو پانے اور دشمن کی قوت توڑنے میں
حائل اور مانع ہوں تو ان کی کوئی پرواہ نہیں کی جائے گی چنانچہ کفار اگر مسلمانوں کو ڈھال کے طور پر
اپنی فوج کے آگے رکھیں تو ان کی وجہ سے حملہ روکا نہیں جائے گا۔ حملہ کیا جائے گا لیکن نیت ان کے
مارنے کی نہ رکھی جائے اصل نیت کفار کو مارنے کی کی جائے۔

ان معلومات کو سامنے لانے سے ہمارا مقصد یہ بتانا ہے کہ امریکہ وغیرہ کے خلاف کئے جانے والے اقدامات کو جس بنیاد پر غلط اور غیر شرعی عمل بتایا جا رہا ہے وہ دراصل کوئی بنیاد ہی نہیں ہے۔ ظلم و جور اور انسانیت سوز حرکتوں کے خلاف کی جانے والی کارروائیوں کی مذمت کرنا، تغلیط کرنا اور اسلامی حمیت اور ایمانی غیرت کے تحت زبان اور ہاتھ سے کام کرنے والوں کو ملامت کرنا دینی اور ملی جرم ہے جس کو تاریخ کبھی معاف نہیں کرے گی۔ بالخصوص جبکہ اس ملامت کی بنیاد ناقص معلومات پر رکھی گئی ہے۔ اس تناظر میں ہم ڈاکٹر صاحب سے خواہش کریں گے کہ اپنے موقف پر نظر ثانی فرمائیں اور قوم و ملت کی صحیح رہنمائی فرمائیں اور اپنے مقام کو پہچانیں۔

آخری بات

تین سوال

مسلمان اس زمانہ میں اپنے اوپر ہونے والے ظلم و زیادتی کے مقابلہ میں شرعی لحاظ سے کیا کر سکتے ہیں اور کیا نہیں کر سکتے ہیں۔ اس سوال کا جواب تلاش کرتے ہوئے خصوصی طور پر مندرجہ ذیل تین سوالوں کا جواب بھی تلاش کیجئے۔

پہلا سوال: حضرت ابوالبصیر اور ان کے ساتھیوں کی پالیسی صحیح تھی یا غلط؟

ایک صحابی رسول حضرت ابوالبصیر مکہ میں مسلمان ہو گئے تھے۔ صلح حدیبیہ کے بعد مدینہ آئے۔ ان کے پیچھے ہی مکہ سے ازربن عبدعوف اور اخنس بن شرفی کا ایک مکتوب رسول اللہ صلی اللہ علیہ وسلم کے نام مدینہ دو آدمی لائے کہ حدیبیہ کے معاہدہ کی رو سے ابوالبصیر کو واپس کر دیا جائے۔ حضور نے ابوالبصیر کو بلایا اور فرمایا ”ابوالبصیر ہم نے اس قوم سے جو عہد کیا ہے وہ تمہیں معلوم ہے۔ ہمارے دین میں عہد شکنی نہیں ہے۔ تم مکہ چلے جاؤ۔ اللہ تعالیٰ تمہارے لئے اور دوسرے کمزور مسلمانوں کے لئے کوئی راہ پیدا کرے گا۔“

ابوالبصیرؓ نے عرض کیا یا رسول اللہ صلی اللہ علیہ وسلم کیا آپ مجھے مشرکوں کی طرف واپس کر رہے ہیں، جو میرا دین برباد کر دیں گے۔ حضور صلی اللہ علیہ وسلم نے پھر فرمایا ”مکہ چلے جاؤ اللہ کوئی راہ نکالے گا۔“ حضرت ابوالبصیر مکہ کے لئے روانہ ہو گئے۔ لیکن راستہ میں انھوں نے مقام

ذوالحلیفہ میں اپنے دونوں پہرہ داروں میں سے ایک کو دھوکہ دے کر قتل کر دیا، دوسرا پہرہ دار ڈر کر مدینہ چلا گیا اور وہاں حضور صلی اللہ علیہ وسلم سے ابوالبصیر کی شکایت کی۔ اس کے بعد ساتھ ہی ابوالبصیر بھی مدینہ پہنچ گئے اور حضور صلی اللہ علیہ وسلم سے عرض کیا یا رسول اللہ آپ کی ذمہ داری پوری ہو گئی۔ اس کے بعد ابوالبصیر مدینہ سے مقام عیص چلے گئے۔ عیص اس راستہ پر ہے جس سے ہو کر وہ شام جاتے تھے جو سمندر کے ساحل پر ذوالمرہ کے کنارے واقع ہے۔ مکہ میں جو مسلمان روک لئے گئے تھے وہ اس واقعہ سے واقف ہو چکے تھے اور حضور صلی اللہ علیہ وسلم نے جو کہا تھا کہ اس کو جان چکے تھے اس لئے وہ عیص میں ابوالبصیر سے آکر مل گئے۔ اس طرح تقریباً ستر آدمی جمع ہو گئے اور انھوں نے قریشیوں کا قافیہ تنگ کر دیا وہ جس قریشی کو پاتے اسے قتل کئے بغیر نہ چھوڑتے اور جو قافلہ ان کے پاس سے گذرتا اس پر چھاپہ مارتے۔

جس وقت حضرت ابوالبصیر اپنی کارروائی کر رہے تھے، اس وقت مدینہ الرسول دارالاسلام کا صدر مقام تھا جس کے سربراہ بذات خود رسول خدا صلی اللہ علیہ وسلم کی ذات تھی۔ ابوالبصیر اپنے ساتھیوں کو لے کر جو کچھ کر رہے تھے حضور ﷺ کی اجازت اور حکم سے نہیں کر رہے تھے بلکہ اپنے طور پر کر رہے تھے ورنہ مشرکین ضرور اعتراض کرتے کہ حدیبیہ میں طے شدہ معاہدہ کی یہ خلاف ورزی ہے۔ پھر بھی آپ کو سب کچھ معلوم تھا جس پر آپ نے کوئی نکیر نہیں فرمائی جب کہ یہ ناممکن ہے کہ خلاف شرع کوئی کام ہو رہا ہو اور آپ ﷺ خاموش رہیں۔ اسی لئے آپ ﷺ کی خاموشی یعنی اقرار کو شریعت میں ایک مضبوط دلیل تسلیم کیا جاتا ہے، پس حضور ﷺ کی خاموشی حضرت ابوالبصیر کی ساری کارروائیوں کے صحیح ہونے کی دلیل ہے جو بہت ساری قیل وقال کا دروازہ بند کر دیتی ہے۔ کسی ملک میں مسلمانوں کے لئے کوئی حکمت عملی متعین کرنے کے لئے یہ ایک واقعہ کافی ہو سکتا ہے۔

موجودہ زمانے میں ابوالبصیر کا نمونہ

آج ابوالبصیر کے اس واقعہ کو دلیل بنا کر کوئی جتھا کسی جنگل، پہاڑ یا کسی مقام کو اپنا اڈہ بنا کر دشمنان دین و ملت کو نشانہ بنائے تو کیونکر غلط ہو سکتا ہے؟ اور اگر کہا جائے کہ حضور ﷺ کی خاموشی کی وجہ یہ تھی کہ یہ واقعہ دارالاسلام مدینہ کے باہر ہو رہا تھا۔ اس لئے آپ نے اس سے تعرض نہیں فرمایا تو یہ تو جیہہ صحیح نہیں ہے۔ کیونکہ آپ کی رسالت اور نبوت ساری دنیا کے لئے تھی۔ دنیا میں جہاں

کوئی مسلمان ہوگا آپ کے حکم کے تابع ہوگا۔ حضرت ابوالبصیر آپ کے حدود رسالت و اطاعت کے باہر نہ تھے اور اگر اس توجیہ کو صحیح مان لیا جائے تو ہمارے مدعا کو مزید ثبوت اور قوت حاصل ہوگی اور یہ ثابت ہوگا کہ کہیں بھی چند مسلمان اکٹھا ہو کر دین و ملت کے دشمنوں کے خلاف محاذ آرائی کر سکتے ہیں اور اس کے لئے یہ ضروری نہیں ہے کہ مسلمانوں کی وسیع پیمانہ پر شرعی حکومت قائم ہو اور وسیع علاقہ پر امیر المؤمنین یا خلیفۃ المسلمین کا سکہ جاری ہو۔

دوسرا سوال: قبیلہ بنی عقیل کے آدمی کو صحابہ کا پکڑنا صحیح تھا یا غلط؟

عن عمران بن حصین قال کان ثقیف حلیفا لبنی عقیل فاسرت ثقیف رجلین من اصحاب رسول اللہ ﷺ واسر اصحاب رسول اللہ ﷺ رجلاً من بنی عقیل فاوثقوه فطرحوه فی الحرة فمر به رسول اللہ ﷺ فناداه یامحمد یامحمد فیما اخذت قال بجريرة حلفاء کم ثقیف فترکه و مضی فناداه یامحمد یامحمد فرحمہ رسول اللہ ﷺ فرجع قال ماشانک قال انی مسلم فقال لو قلتها وانت تملک امرک افلحت کل الفلاح قال ففداه رسول اللہ ﷺ بالرجلین الذین اسرحما ثقیف (رواہ مسلم)

ترجمہ: عمران بن حصین سے روایت ہے کہ قبیلہ ثقیف حلیف تھا قبیلہ بنو عقیل کا۔ ثقیف کے لوگوں نے دو مسلمانوں کو قید کر لیا تھا۔ صحابہ کرامؓ نے انتقام میں قبیلہ بنی عقیل کے ایک آدمی کو پکڑ لیا اور اس کو باندھ کر گرم پتھر پر ڈال دیا۔ اللہ کے رسول صلی اللہ علیہ وسلم کا اس کے پاس سے گزر ہوا۔ وہ آدمی چلایا۔ یا محمد یا محمد، مجھے کس جرم میں پکڑا گیا ہے آپؐ نے فرمایا۔ تمہارے حلیف ثقیف کے جرم میں۔ اتنا کہہ کر آپؐ آگے بڑھ گئے۔ اس نے پھر آواز دی۔ یا محمد یا محمد۔ اس پر آپؐ کو ترس آ گیا اور آپؐ لوٹ پڑے اور پوچھا تمہارا کیا حال ہے اس نے کہا میں مسلمان ہو گیا ہوں۔ آپؐ نے فرمایا۔ جس وقت تم آزاد تھے اس وقت اگر تم نے یہ بات کہی ہوتی تو تم پوری طرح کامیاب ہو گئے ہوتے۔ اس کے بعد آپؐ نے اس آدمی کو دونوں مسلمانوں کی رہائی کی شرط پر چھوڑا۔

تیسرا سوال: کیا اُمت کو پہاڑوں، دریاؤں اور مصنوعی سرحدوں کی بنیاد پر تقسیم کیا جاسکتا ہے؟

کیا مسلمانوں کے باہمی تعاون کو مصنوعی سرحدوں میں محدود کیا جاسکتا ہے؟ حدیث

رسول صلی اللہ علیہ وسلم کے بموجب مسلمان جسد واحد کے مانند ہیں کہ جسم کے ایک عضو کو تکلیف ہوتی ہے تو پورا جسم تکلیف میں مبتلا ہو جاتا ہے۔ کیا یہ اخوت کا نظریہ انسانوں کی بنائی ہوئی حد بندیوں کا پابند ہے۔ اس سوال کا جواب ہمارے فقہاء نے نفی میں دیا ہے اور کہا ہے کہ جب مسلمانوں کی زمین کے کسی حصہ پر غیر قابض ہو جائیں تو سب مسلمانوں پر درجہ بدرجہ فرض ہو جاتا ہے کہ وہ غیر کے قبضہ اور تسلط کو ختم کریں۔ لیکن ڈاکٹر نجات اللہ صدیقی صاحب نے اس سوال کا جواب اثبات میں دیا ہے۔

ڈاکٹر صاحب فرماتے ہیں:

”ہمارا موقف یہ ہے کہ موجودہ حالات میں امریکہ کے خلاف تشدد کا عمومی استعمال مسلمانوں کے لئے نہ تو جائز ہے اور نہ مفید بلکہ اس کے برعکس اس سے خود اسلام اور مسلمانوں کو نقصان پہنچ رہا ہے۔ البتہ جب امریکہ کسی مسلمان ملک پر ناحق حملہ کرے جیسا کہ اس نے عراق پر کیا ہے تو بے شک مسلمانوں کو اپنے ملک کے دفاع میں لڑنے کا اختیار ہے مگر یہ طریقہ متعلقہ لوگ ہی اختیار کر سکتے ہیں۔“

سوال یہ ہے کہ فلسطینی اور عراقی مسلمانوں کی مصیبت کو اگر ساری دنیا کے مسلمان اپنی مصیبت سمجھیں اور ان کے دشمن کو اپنا دشمن سمجھیں اور اپنی استطاعت کے مطابق دفاع میں شریک ہوں تو کیوں جائز نہیں ہوگا بالخصوص جبکہ جن مسلمانوں پر ظلم ڈھایا جا رہا ہے وہ اپنا دفاع کرنے سے عاجز ہو رہے ہیں۔ جو کچھ کریں متعلقہ لوگ ہی کریں۔ اس ذہن نے ایک مسلم ملک کو دوسرے ملک سے بے تعلق کر رکھا ہے۔ ایک ملک میں ایک شہر کے لوگوں کو دوسرے شہر کے لوگوں سے کاٹ دیا ہے اور اسی ذہنیت کے تحت ایک شہر میں بھی مشرق و مغرب اور محلہ اور غیر محلہ کا فرق کیا جاتا ہے۔ مزید براں گروپ، جماعت اور پارٹی کی بنیاد پر بھی برتاؤ میں فرق کیا جاتا ہے اور اخوت اسلامی تعاون علی البر اور کلمہ کی بنیاد پر اتفاق و اتحاد کی ذہنیت مضحکہ خیز ہوتی جا رہی ہے۔

پرواز ہے دونوں کی اسی ایک فضا میں
کرگس کا جہاں اور ہے شاہین کا جہاں اور

ڈاکٹر فضل الرحمن صاحب فریدی کا مضمون

”زندگی نو“ اگست ۹۷ء کے اشارات میں مدیر زندگی ڈاکٹر فضل الرحمن فریدی صاحب نے نوجوانوں کے ایک گروپ کو مخاطب کر کے چند نہایت غلط باتیں لکھی ہیں۔ اتنی کم ظرفی، گراوٹ اور نادانی کی اُمید کسی عام مسلمان سے نہیں کی جاسکتی چہ جائے کہ جماعت اسلامی کی مرکزی مجلس شوریٰ کا کوئی معزز رکن ہو۔

☆ جماعت کا یہ کردار رہا ہے کہ کسی تعصب کی بناء پر کوئی غلط بات نہ کہی جائے لیکن فریدی صاحب نے کئی دینی اور ملی اقدار کو پامال کیا ہے۔

☆ جماعت کے بزرگوں کی یہ حکمت عملی رہی ہے کہ کسی بھی گروپ کو اپنے خلاف منہ کھولنے کا موقع نہ دیا جائے۔ لیکن فریدی صاحب نے اس کے خلاف مظاہرہ کیا ہے۔

☆ اُمت مسلمہ کے سواد اعظم کے خیر اُمت میں شمولیت کا انکار کیا ہے اور اپنے کو اُمت مسلمہ سے علیحدہ کوئی چیز ثابت کرنے کی کوشش کی ہے جو جماعت کے اصل موقف کے خلاف ہے۔

☆ جماعت اسلامی ہند اُمت مسلمہ کا ایک عظیم سرمایہ ہے مگر اس عظیم سرمایہ کو کچھ لوگ ملیا میٹ کرنے پر جیسے تلے ہوئے ہیں اور خیر خواہوں کی باتوں کو سُنی اُن سُنی کر رہے ہیں اور بقول مولانا صدر الدین اصلاحی کے ناشدنی کا برابر ارتکاب کیا جا رہا ہے۔ اس رو کو روکنے کے لئے فریدی صاحب کے خیالات پر ایک نظر ڈالی جا رہی ہے۔ غور فرمائیے۔

فریدی صاحب فرماتے ہیں:

”بعض نوجوان کہتے ہیں کہ جذبہ سرفروشی دین کی اصل ہے یہ اس کی ابتداء بھی ہے اور انتہا بھی اور جس کا دل سرفروشی کی تمنا سے خالی ہو وہ منافق ہے بزدل ہے اور مصلحت کوش ہے“

”میر“ زندگی ”نو“ افسوس کی بات ہے کہ آپ کے نزدیک سرفروشی کی تمنا اور جذبہ سرفروشی رکھنے والے نوجوان قابل نفرت اور لائق ملامت ہیں حالانکہ ”زندگی“ کے اسی شمارے میں ایک نوجوان نہیں بلکہ سفید ریش بزرگ نے لکھا ہے (ایمان باللہ کی حقیقی کسوٹی جہاد فی سبیل اللہ ہے اور یہی وہ کسوٹی ہے جس پر کھرے اور کھوٹے کو آسانی کے ساتھ پرکھا جاسکتا ہے۔ ہمیں اپنے ایمان کا اندازہ کرنا ہو تو اپنی زندگی کا جائزہ لے کر دیکھنا چاہئے کہ راہ حق میں مصائب و مشکلات کو برداشت کرنے کی کس قدر خواہش اور آرزو موجود ہے اللہ کے راستے میں جدوجہد اور سرفروشی کی خواہش تو اسی صورت میں پیدا ہو سکتی ہے جبکہ ہم نظام باطل اور کافرانہ ماحول سے غیر مطمئن ہوں اور اسے بدلنے کی تڑپ اپنے دلوں میں رکھتے ہوں) غالباً آپ کے نزدیک جذبہ سرفروشی قابل نقد و ملامت اس لئے ٹھہرا ہے کہ آپ حضرات فی الحال نظام باطل کو نعمت غیر مترقبہ سمجھ رہے ہیں لیکن آپ ان آیات اور احادیث کے متعلق کیا کہیں گے جن میں جذبہ سرفروشی پیدا کرنے کیلئے ابھارا گیا ہے مثلاً:

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَؤُوفٌ بِالْعِبَادِ
(سورۃ البقرہ ۱۷۶) ترجمہ: اور انھیں مردہ نہ کہو جو اس کی راہ میں مارے جاتے ہیں بلکہ وہ زندہ ہیں لیکن تم کو شعور نہیں ہے۔

مزید شرح صدر کیلئے سورہ بقرہ ۲۱۸، سورہ آل عمران ۱۷۰، سورۃ النساء، سورہ توبہ ۱۹، ۲۰، ۸۸، ۸۹ کا صرف ترجمہ ملاحظہ فرمائیں، اسی طرح دو حدیثیں بھی اپنے سامنے رکھیں اور پھر غور فرمائیں کہ آپ کس چیز کو قابل نفرت قرار دے رہے ہیں۔

مَنْ لَمْ يَغْزِ أَوْ لَمْ يَجْهْزْ غَازِيًا أَوْ لَمْ يَخْلَفْ غَازِيًا فِي أَهْلِهِ بِخَيْرٍ أَصَابَهُ اللَّهُ بِقَارِعَةٍ قَبْلَ يَوْمِ الْقِيَامَةِ (الفتح الربانی)
ترجمہ: جس نے جنگ نہیں کی اور نہ کسی غازی کو تیار کیا اور نہ کسی غازی کی عدم موجودگی میں اس کے اہل و عیال کی دیکھ بھال کی تو اللہ تعالیٰ ایسے شخص کو قیامت سے پہلے ایک سخت مصیبت سے دوچار کر دے گا۔

دوسری حدیث ہے:

عن ابی ہریرۃ عن رسول اللہ ﷺ انه قال: من مات ولم يغز ولم يحدث به نفسه مات على شعبة من النفاق (رواہ مسلم و ابوداؤد)

ترجمہ: حضرت ابوہریرہ سے روایت ہے کہ رسول اللہ علیہ وسلم نے فرمایا جس کو موت آئی اس حال میں کہ اس نے نہ کبھی جہاد کیا اور نہ اس کے اندر کبھی اس کی اُمتگ ہوئی تو وہ کسی قدر نفاق کی حالت میں مرا۔

اس طرح کی صریح آیات اور احادیث کے ہوتے ہوئے نہیں معلوم آپ حضرات کس طرح اور کس بنیاد پر جذبہ سرفروشی کے اظہار کو گوارا کرنے کے لئے تیار نہیں ہیں۔ اسی صورت حال کو دیکھتے ہوئے مرکزی مکتبہ اسلامی دہلی سے شائع ہونے والی ایک کتاب میں لکھنے والے نے لکھا ہے کہ ”بات نا تمام رہے گی اگر میں یہ وضاحت نہ کروں کہ یہی وہ تاریک دور ہے جس میں اسلامی غیرت و حمیت کی بھٹیاں سرد ہیں ورنہ اس سے پہلے مسلمانوں پر کوئی ایسا دور نہیں گزرا کسی بھی دور میں مسلمانوں نے جہاد کو نہ ترک کیا اور نہ اس کے سلسلے میں کوتاہی کی، یہاں تک کہ علماء و صوفیاء اور اہل صنعت و حرفت بھی ہمیشہ ذوق جہاد سے سرشار رہتے۔“

حضرت عبداللہ بن مبارکؒ جو زبردست فقیہ و زاہد تھے بیشتر وقت جہاد میں گزارتے۔ حضرت عبدالواحد بن زیدؒ جو پایہ کے صوفی اور زاہد تھے ان کا بھی یہی حال تھا حضرت شفیق بلخیؒ جو وقت کے امام تصوف تھے خود بھی جہاد میں پیش پیش رہتے، تلامذہ کے اندر بھی روح جہاد پھونکتے، بدر عینیؒ شارح بخاری جو زبردست فقیہ و محدث تھے ایک سال جہاد کرتے ایک سال درس دیتے اور ایک سال حج کرتے، قاضی اسد بن فرات مالکیؒ وقت کے امیر المحرر تھے امام شافعیؒ دس (۱۰) تیر چلاتے اور کوئی تیر خطانہ کرتا ہمارے بزرگ اسلاف ایسے تھے تو پھر ہمیں بھی کیا ان کے ساتھ کوئی نسبت ہے۔

فریدی صاحب فرماتے ہیں:

”ان کے نزدیک سرفروشی کے معنی تصادم اور سردھڑکی بازی لگانے کے ہیں۔ اور اس کی ابتداء دعوت کے آغاز سے ہو جاتی ہے۔ ادھر زبان سے کلمہ ایمان کا اعلان ہوا ادھر تصادم کی ابتداء ہوئی پھر نہ صلح جوئی کی گنجائش ہے اور نہ نرمی اور مدارات کی۔ وہ یہ بھی کہتے ہیں کہ طاغوت اور باطل قوتوں کا ازالہ صرف تصادم کے ذریعہ ممکن ہے موعظہ حسنہ کی گنجائش ہے نہ جدال احسن کام آتا ہے اور نہ ترغیب و تفہیم کا عمل کارگر ہوتا ہے بس ان قوتوں کا ہاتھ توڑنا چاہئے اور ان کی زبان بند کر دینی چاہئے اور اگر ابتداء ہی سے اس کی تیاری نہ کی گئی تو دین کی تعلیمات کی خلاف ورزی اور جذبہ سرفروشی کی نشی ہوگی۔“

سرفروشی کے معنی اس کے علاوہ کچھ اور ہوں تو بتائیے۔ تاریخ اسلامی سے کوئی مثال پیش کیجئے جس میں دعوت کے آغاز ہی سے تصادم کی ابتداء نہ ہوئی ہو اور داعی کو پھولوں کا ہار پہنایا گیا ہو۔
جب حضرت نوح علیہ السلام نے کہا: اِنَّا الْاَنْذِيْرُ مُبِيْنٌ میں صرف کھلا ڈرانے والا ہوں تو قوم نے جواب دیا: قَالُوا لَئِنْ لَمْ تَنْتَهِ يَنُوحُ لَتَكُوْنَنَّ مِنَ الْمَرْجُوْمِيْنَ۔

حضرت ابراہیم علیہ السلام سے ان کے باپ نے کہا: لَئِنْ لَمْ تَنْتَهِ لَا رَجُفَنَّكَ وَاهْجُرْنِي مَلِيًّا
حضرت موسیٰ علیہ السلام سے فرعون نے کہا: ذَرُونِيْ اَقْتُلْ مُوسٰى اِنِّىْ اَخَافُ اَنْ يُبَدِّلَ دِيْنَكُمْ۔ چھوڑ دو مجھے میں موسیٰ کو قتل کر دوں مجھے اندیشہ ہے کہ وہ تمہارے دین کو بدل دے گا
حضرت شعیب سے ان کی قوم نے کہا: وَلَوْ لَا رَهْطُكَ لَرَجَمْنَا اِگر تمہاری قوم نہ ہوتی تو ہم تم کو پتھروں سے مار کر ہلاک کر دیتے کئی رسولوں سے ان کی قوموں نے کہا کہ لَئِنْ لَمْ تَنْتَهِوْ لَنَرَجُمَنَّكُمْ وَلَيَمَسَّنَّكُمْ مِنَّا عَذَابٌ اَلِيْمٌ (طہین)

اگر تم باز نہ آؤ گے تو ہم تم کو پتھروں سے مار کر ہلاک کر دیں گے اور ہماری طرف سے تم عذاب سے دوچار ہو گے، حضرت یحییٰ، حضرت عیسیٰ علیہ السلام اور خود نبی آخر الزماں حضرت محمد صلی اللہ علیہ وسلم کے ساتھ ان کی قوم نے کیا کیا، پہلی بار کوہ صفا سے آپ نے لوگوں کو پکارا تو ابولہب نے کس رد عمل کا اظہار کیا، پھر اس کے بعد ایذا رسانیوں اور معرکہ آرائیوں کا ایک لمبا سلسلہ ہے جس کو یہاں دہرانے کی ضرورت نہیں۔ آپ بتائیے کیا یہ حقیقت نہیں ہے کہ

ستیزہ کار رہا ہے ازل سے تا امروز

چراغ مصطفوی سے شرار بولہبی

نرمی مدارات کی کوئی گنجائش نہیں اس کی دلیل میں متعدد آیات قرآنی پیش کی جاسکتی ہیں۔

لَا تَرْكَنُوْا اِلَى الدِّیْنِ ظَلَمُوْا فَتَمَسَّكُمْ النَّارُ (سورہ ہود)

ترجمہ: ظالموں کی طرف نہ جھکو ورنہ تم آگ کی لپیٹ میں آ جاؤ گے۔

وَاحْذَرُوْهُمْ اَنْ يَّفْتِنُوْكَ عَنْ بَعْضِ مَا اَوْحَيْنَا اِلَيْكَ۔ (سورہ المائدہ)

ترجمہ: اور ان سے ہوشیار رہو کہ وہ تمہیں اللہ کی وحی کردہ بعض باتوں سے بھٹکا دیں۔

اسی کے ساتھ سیرت نبوی کا وہ واقعہ بھی یاد کیجئے جب آپ نے فرمایا تھا خدا کی قسم اگر یہ لوگ میرے داہنے ہاتھ میں سورج اور دوسرے ہاتھ میں چاند بھی لا کر رکھ دیں تو بھی میں اپنی دعوت کو نہیں چھوڑ سکتا یا تو اللہ اسے غالب کر دے یا میں اسی راہ میں فنا ہو جاؤں۔

اب بتائیے نرمی اور مدارات کے لئے آپ کے پاس کیا دلیل ہے۔

۵۔ طاغوت اور باطل قوتوں کا ازالہ کہیں ہنسی خوشی ہو گیا تو اس کی کوئی مثال پیش کر دیجئے۔

۶۔ یہ بات نہیں ہے تو قرآن میں تیاری کرنے کی کیوں تاکید کی گئی۔

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ الخ ترجمہ: اور جس قدر تم سے ہو سکے کافروں کے لئے ہتھیار اور پلے ہوئے گھوڑے تیار رکھو۔ اس کے ذریعہ اللہ کے دشمن اور اپنے دشمن کو ڈراؤ۔

مسلمانوں کو خیر امت کہنا

فریدی صاحب فرماتے ہیں:

”یہ عزیز نوجوان یہ بھی بھول جاتے ہیں کہ یہ ضروری نہیں کہ موجودہ مسلم قوم اور دعوت اسلامی کے مفادات ہمیشہ ہم آہنگ ہوں اور مسلم قوم کے مفادات اور دین حق کے مفادات کو گڈمڈ کرتے ہیں اقدام امت اور احیاء امت جیسی اصطلاحات کا اعلان کرتے وقت مسلمان کے نام سے پہچانے جانے والے گروہ کو خیر امت قرار دیتے ہیں۔“

اگر یہ بات صحیح نہیں ہے تو آپ نے اسلام اور مسلمانوں کے مفاد کے نام پر وہ کام کیسے حلال کر دیا جس کو بانی تحریک نے شرعی دلائل کی روشنی میں حرام قرار دیا تھا اور کہا تھا کہ ”ان کے لئے دوث دینا بھی حرام ہے کیونکہ دوث دینے کے معنی یہی ہیں کہ ہم اپنی رائے سے کسی ایسے شخص کو منتخب کرتے ہیں کہ جس کا کام موجودہ دستور کے تحت وہ قانون سازی کرنا ہے جو عقیدہ توحید کے منافی ہے۔“

اقدام امت اور احیاء امت کے الفاظ بھی آپ کے لئے بارگراں ہیں تو بتائیے کیا آپ امت کو بے حوصلہ بنانے اور امت کو مردہ کرنے کے لئے کوشاں ہیں یا پھر بتائیے کہ آپ کا ہر مقرر کُنْتُمْ خَيْرَ اُمَّةٍ والی آیت پڑھ کر کیوں بات شروع کرتا ہے، کیا یہ آیت آپ لوگوں کی جاگیر ہے کہ آپ پڑھیں تو ٹھیک اور دوسرا پڑھے تو غلط۔

فریدی صاحب فرماتے ہیں:

”ان کی سب سے مہلک غلطی یہ ہے کہ وہ انسانیت عامہ کے قبول حق کی استعداد کو نہایت محدود اور ناقص سمجھتے ہیں۔“

قبل حق کی استعداد محدود ہے یا غیر محدود یہ بحث آپ کے ذہن کی اختراع ہے مانا کہ غیر محدود ہے لیکن سوال یہ ہے کہ انبیاء علیہم السلام کو ہجرت اور قتال کرنے کی ضرورت کیوں پیش آتی رہی۔ آپ جس معنی میں غیر محدود لے رہے ہیں، اس کے اعتبار سے ہر دور میں غیر محدود لوگ مشرف باسلام ہوئے مگر تاریخ اس کے خلاف گواہی دے رہی ہے۔ اَكْثَرُهُمْ كَافِرُونَ، اَكْثَرُهُمْ كَاذِبُونَ، اَكْثَرُهُمْ لَا يَعْلَمُونَ، اَكْثَرُهُمْ لَا يَشْكُرُونَ کے الفاظ قرآن میں بکثرت آئے ہیں اس کے علاوہ مَا كَانَ اَكْثَرُهُمْ مُؤْمِنِينَ کا جملہ ۸ بار آیا ہے، آخر یہ کیا ہے، اس سے قبول حق کی استعداد محدود ثابت ہوتی ہے یا غیر محدود غور فرمائیے۔

فریدی صاحب فرماتے ہیں:

”اگر انھیں عصری تاریخ سے واقفیت ہوتی تو وہ اس نتیجہ پر پہنچ سکتے کہ ”سوویت یونین کا حالیہ انقلاب صرف سیاسی اور نفسیاتی پروپگنڈے کے ذریعہ وقوع پذیر ہوا اور عوام کی استعداد قبولیت کا براہ راست نتیجہ تھا ایرانی انقلاب تو عوام کی غیر معمولی قبولیت حق کا مظہر ہے یہ انقلاب ظاہری تبدیلی نہیں بلکہ بنیادی اور حقیقی تبدیلی کا مظہر ہے جس میں ترغیب، تفہیم، تعلیم اور دعوت حق کو نہایت مؤثر انداز سے استعمال کیا گیا تھا، اس انقلاب نے ایک بار پھر ثابت کر دیا ہے کہ مظلوم اور مقہور عوام اگر چاہیں تو جبر اور قہر کے باوجود حق کو قبول اور باطل کو رد کر سکتے ہیں۔“

سوویت یونین کے حالیہ انقلاب سے کونسا انقلاب مراد ہے اگر حالیہ زمانہ میں روس کے ٹوٹنے کی طرف اشارہ ہے تو یہ ایک کھلی حقیقت کو جھٹلانے کی جسارت ہے اسلئے کہ روس کی پسپائی کا سب سے بڑا اور نمایاں سبب افغانی مجاہدین کا جذبہ سرفروشی ہے اور میدان میں شکست کے بعد بالآخر اسے بکھر جانا پڑا۔ تاریخ میں ہمیشہ ایسا ہی ہوا ہے جو گروہ میدان میں ہار جاتا ہے اسے ہر شعبہ زندگی میں ہارنا پڑتا ہے اور اگر حالیہ انقلاب سے کمیونسٹ انقلاب مراد ہے تو سوال پیدا ہوتا ہے کہ زار روس کس کے وعظ اور تفہیم سے تخت شاہی سے اتر گیا اور ملک روس کو کمیونسٹوں کے حوالہ کر دیا۔ مظلوم اور مقہور کے حق کو قبول اور باطل کو رد کرنے کا سوال نہیں ہے سوال یہاں یہ ہے کہ شاہ ایران ترغیب و تعلیم سے ایران کو چھوڑ کر بھاگا یا عوام کے تصادم کی تاب نہ لا سکا۔

فریدی صاحب فرماتے ہیں:

”ان کی دوسری غلطی یہ ہے کہ انھوں نے ہندوستان کے مسلمانوں کی تاریخ کو غیر شعوری طور پر آئیڈیل مان کر اور ان کی موجودہ معاشرتی اور اخلاقی زندگی کو نظر انداز کر کے ایک خیالی دنیا بنا رکھی ہے۔“

اس کا کوئی حوالہ ہو تو پیش فرمائیے۔ لیکن اس سے آپ کے ذہنی مرض کا پتہ چلتا ہے کہ اب آپ حقیقت میں قیام حکومت الہیہ، قیام نظام اسلامی اور اقامت دین کی خیالی دنیا سے نکل کر سیکولر جمہوریت کی حقیقی دنیا بنانے کی فکر میں لگ جائیں، مگر آپ کو یہ بابت اچھی طرح ذہن نشین کر لینی چاہئے کہ آپ کی حقیقی دنیا اس وقت تک نہیں بس سکتی جب تک کہ مولانا مودودی کا لٹریچر لوگوں کو آپ پڑھاتے رہیں گے آپ کی راہ میں نوجوانوں کا کوئی گروہ رکاوٹ نہیں ہے بلکہ اصل رکاوٹ تفہیم القرآن اور مولانا کی دیگر تحریریں ہیں۔

فریدی صاحب فرماتے ہیں:

”علم سے محروم، پیغام حق سے قبی داماں اس عظیم گروہ کے بارے میں یہ موقف رکھنا کہ اس نے اتمام حجت کے بعد محض سرکشی کی وجہ سے اسلام کو رد کر دیا ہے محض جہالت ہے اور ہٹ دھرمی ہے۔“

آپ کے نزدیک نوجوان جہالت اور ہٹ دھرمی میں مبتلا ہیں یا آپ جہالت اور ہٹ دھرمی کا شکار ہو گئے۔ واقعہ جو بھی ہو ہم اس سے تعرض نہیں کرتے البتہ ہم دریافت کرتے ہیں کہ کیا آپ کے نزدیک اس عظیم گروہ کو مکمل آزادی دیدینی چاہئے کہ ہاشم پورہ میں نوجوانوں کا قتل عام کرے، عید گاہ مراد آباد میں نمازیوں کو گولیوں سے بھون ڈالے، سورت میں مسلم خواتین کو تنگی کر کے نچائے اور دن کی روشنی میں بابر مسجد کو منہدم کر دے۔

جس گروہ میں گاندھی اور نہرو جیسے سیاست داں، راجندر پرشاد اور رادھا کرشنن جیسے فلسفی پیدا ہوئے ہیں اس گروہ کو آپ علم سے محروم کہتے ہیں۔ یہ آپ کی سادہ لوحی ہے جو لوگ ساری دنیا کے علوم و فنون کو کھنگال ڈالتے ہیں اور جن میں آج بھی ہر فن کے ماہرین موجود ہیں وہ قرآن اور اسلام ہی سے کیوں ناواقف ہیں۔

فریدی صاحب فرماتے ہیں:

”ان کی تیسری غلطی یہ ہے کہ باطل افکار اور طاغوتی نظریات اور ان کے علمبرداروں کے درمیان فرق نہیں کرتے۔“

واقعہ ہے کہ نوجوانوں سے یہ غلطی ہو رہی ہے کہ باطل افکار اور طاغوتی نظریات اور ان کے علمبرداران دونوں سے دوری اور اجتناب کا رویہ اختیار کئے ہوئے ہیں حالانکہ آپ بزرگوں کی مثال سامنے تھی کہ باطل نظریات اور افکار سے آپ کا کیا معاملہ ہے خدا جانے لیکن طواغیت اور لمحہ پن سے آپ کی خوب چھنتی ہے اور ان کے اندر اپنا اچھا میچ بنا رکھا ہے اور اس سلسلہ میں پیش قدمی برابر جاری ہے۔

فریدی صاحب فرماتے ہیں:

”ان کی چوتھی غلطی یہ ہے کہ شہادت حق اور اس کے مراحل متعین کرتے وقت قرآن و سنت کا براہ راست مطالعہ نہیں کرتے بلکہ اپنی پسند کی شخصیت کی رائے اور تعبیر کو حتمی قرار دیتے ہیں ان کا مطالعہ قرآن ناقص ہے، سیرت نبوی ﷺ کا علم سطحی اور یک رخا ہے۔“

بالکل بجا فرمایا آپ نے، لیکن بتائیے کہ یہاں صوبائی اور ضلع واری ذمہ داریاں نیز مرکزی سکرٹریٹ میں کون کونسی شخصیات براہ راست کتاب و سنت کا مطالعہ کر سکتے ہیں۔ براہ راست مطالعہ کرنے والے ہوتے تو آج تحریک اسلامی تذبذب کے دلدل میں نہیں پھنسی ہوتی۔ اس کے برخلاف براہ راست مطالعہ کرنے والی نوجوانوں کی پسندیدہ شخصیات مولانا مودودیؒ، مولانا ابوالیث ندویؒ، اصلاحیؒ اور مولانا صدر الدین اصلاحیؒ کو ٹھکرا کر پالیسی بنائی جا رہی ہے اور کہا جا رہا ہے کہ ان کی تفسیر حتمی نہیں ہے ہم کو بھی اجتہاد کا حق ہے۔ پالیسی ساز لوگوں میں ایسے لوگ بھی ہیں جو بقول فریدی صاحب قرآن کے ساتھ کھلواڑ کرتے ہیں۔ ”زندگی نو“ میں ۱۲ سال سے کمال بے حیائی اور جسارت کے ساتھ مولانا صدر الدین اصلاحیؒ جیسی شخصیت کا نام لے کر جھوٹا پروپگنڈہ کیا جاتا ہے کہ وہ بھی ہمارے ساتھ ہیں۔ جس کا بھانڈا موصوف کی وضاحت زندگی نو سے پھوٹ چکا ہے اور یہ ایک ایسا واقعہ ہے جس نے مرکزی ساری کارروائیوں کو غیر معتبر بنا دیا ہے۔

مودودیؒ کے خلاف مستقل مہم چلائی جا رہی ہے نمونہ کیلئے ”زندگی نو“ میں کسی نام کے مفتی صاحب نے مولانا مودودیؒ کے لٹریچر کو دعوت حق کی راہ میں حائل بتایا ہے وہ مضمون اجتماع ارکان بہار میں

مرکزی ذمہ داروں کی موجودگی میں پڑھا گیا۔ جماعت کے خاص آرگن میں چھپا ہے۔ اس کا کیا مطلب ہے؟

فریدی صاحب لکھتے ہیں:

”اگر وہ انبیاء علیہم السلام کی سیرت کو قرآن کی نظر سے دیکھتے تو ان پر یہ حقیقت عیاں ہو جاتی کہ ان میں سے اکثر کی پوری زندگی محض انداز و تبشیر میں گزر گئی۔ حضرت موسیٰ علیہ السلام کی زندگی محض دعوت و تبلیغ سے عبارت تھی ان سب کا مفہوم یہ ہے مبارزت نہیں بلکہ دعوت اسلام کی اصل اور بنیادی حقیقت ہے۔“

دعوت اسلام کی اصل اور بنیادی حقیقت ہے تو جماعت اسلامی کا بنیادی نصب العین اقامت دین آپ نے کیسے بنالیا ہے پھر دعوت کس چیز کی، سیکولر جمہوریت کی یا توحید خالص کی۔ یہ سوال اس لئے پیدا ہوتا ہے کہ قیام دین کی دعوت کے بجائے آپ کی مہم سیکولر جمہوریت کی بقا اور قیام کے لئے ہے۔ نظریہ اقامت دین پر وحید الدین خاں اور ٹمس پیرزادہ وغیرہ کی تنقیدوں کے نتیجہ میں نظریہ اقامت دین سے انحراف کر چکے ہیں تو دیانت داری کا تقاضا ہے کہ کھل کر تو بہ کا اعلان کیجئے اور مولانا مودودی کی کتابوں کے ذریعہ لاکھوں کا منافع جو حاصل ہو رہا ہے اس سے دستبردار ہو جائیے۔

انبیاء علیہم السلام میں اکثر کی پوری زندگی محض انداز و تبشیر میں گزری تو اس آیت کا کیا مطلب ہے۔ وَكَانَ مِنْ نَبِيِّ قَاتِلٍ مَعَهُ رَبِّيُونَ كَثِيرٌ فَمَا وَهَنُوا لِمَا أَصَابَهُمْ وَمَا ضَعُفُوا وَمَا اسْتَكَانُوا

پھر دیکھئے۔ کیا موسیٰ علیہ السلام کی زندگی میں مبارزت کا کوئی سراغ آپ کو نہیں ملا۔ فرعون سے حضرت موسیٰ نے کشمکش نہیں کی۔ حضرت موسیٰ چپکے مصر سے نکل گئے۔ پھر میدان یتھ میں بنی اسرائیل کو کس چیز کے لئے تیار کیا گیا ہے اور کیا حالات سے وہ گزرے۔

واقعہ ہے کہ آپ کی جسارت قابل داد ہے صحیح کہا تھا کسی نے کہ جو لوگ مولانا مودودیؒ کا لٹریچر، تفہیم القرآن اور دستور جماعت اسلامی کو ہاتھ میں رکھتے ہوئے ووٹ دینے کا فیصلہ اور فورم برائے جمہوریت بنا سکتے ہیں اور کھلے طور پر سیکولر ازم کے لئے مہم چلا سکتے ہیں اور مولانا صدر الدین اصلاحیؒ کی رائے کو غلط طور پر علی الاعلان بول سکتے ہیں وہ سب کچھ کر سکتے ہیں۔

فریدی فرماتے ہیں:

”ارشاد ہے کہ: اے نبی صلی اللہ علیہ وسلم تم بس ذکر کرتے جاؤ تمہارا مشن ہے کہ انسانوں کو پکارتے رہو اور جو اپنی خوشی سے تمہاری پکار پر لبیک کہے اس کا تزکیہ اور تربیت کرو زور زبردستی تمہارا کام نہیں ہے۔“

فَذَكِّرْ إِنَّمَا أَنْتَ مُذَكِّرٌ لَنْتَ عَلَيْهِمْ بِمُصَيِّرٍ هُمْ عَرْضُ كَرِيں گے کہ معاملہ اتنا آسان اور سرسری نہیں ہے بلکہ آپ کو بتانا ہوگا کہ اس آیت میں اور آیات جہاد و قتال میں بظاہر جو ٹکراؤ ہے اس کو کیسے دور کیا جائے گا۔

مَثَلًا: يَا أَيُّهَا النَّبِيُّ خَرِّصِ الْمُؤْمِنِينَ عَلَى الْقِتَالِ (سورة الانفال:.....)

وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلُّهُ لِلَّهِ (سورة الانفال:.....)

ایک اور رخ سے سوچئے کہ اگر تصادم، کشمکش کا معاملہ نہ ہوتا تو رسول اور مومنین متی نصر اللہ کیوں پکار اٹھے اور مومنین و انصارنا علی القوم الکافرین کی دعا کیوں کرتے ہیں اور کس کے مقابلہ میں، اگر انبیاء علیہم السلام دعوت اور وعظ کام ہی کرتے تو انھیں دعوت دین کے ساتھ دعوت افطار بھی طاغوتوں کے یہاں ملتی اور پوری آؤ بھگت بھی ہوتی تھی۔

فریدی صاحب فرماتے ہیں:

”ان نوجوانوں کی پانچویں غلطی یہ ہے کہ سرفروشی اور جہاد فی سبیل اللہ کے نہ معنی سے واقف ہیں اور نہ اسکے مراحل سے، وہ سمجھتے ہیں کہ دشمن کو زیر کرنے کیلئے مادی تدابیر بس جہاد کہلاتی ہے اور اگر آج نہیں تو کل صف آرائی کرنا پڑے گی یہ موقف جیسا کہ اوپر کی بحث سے واضح ہو گیا ہوگا نہ قرآن و سنت کے صحیح فہم پر مبنی ہے اور نہ اس کی دعوتی اور تحریکی حکمت عملی کا تقاضا ہے۔“

مشہور اور عام بات ہے کہ قرآن میں جہاں جہاں جہاد فی سبیل اللہ کا لفظ ہے سب جگہ میدانی لڑائی مراد ہے و درجن سے زیادہ جہادی مہم میں اللہ کے رسول بذات خود ہتھیار کے ساتھ شریک رہے ہیں اور درجنوں مہموں میں صرف صحابہ کرام گئے ہیں اور تلوار کے ساتھ گئے ہیں۔ کاغذ اور قلم ان کے ساتھ نہیں تھا۔ نہ میز کرسی اور نہ ٹیلیفون، نہ ریڈیو اور نہ ٹی وی۔ ایسی صورت میں جہاد کے معنی کیا متعین کئے جائیں۔ بتائیے۔ قرآن کہتا ہے۔

وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ

اس میں لفظ قوتہ کے سلسلہ میں قیل وقال کی گنجائش ہے مگر رباط الخیل کے مادی تدبیر ہونے میں کوئی شبہ ہے۔ پھر دشمن کو ڈرانا اور مرعوب کرنا مادی تدبیر اور مادی ذرائع کے بغیر ہو سکتا ہے دشمن کو معلوم ہو جائے کہ آپ کے پاس صرف کوئی ڈگری ہے۔ آپ کئی مضامین میں ماہر ہیں۔ بڑے کاروبار کے مالک ہیں مگر توپ اور بندوق تو کیا لاٹھی ڈنڈا بھی نہیں رکھتے اور نہ اس کے قائل ہیں۔ تو کیا دشمن کو آپ ڈرا سکیں گے اور کیا دشمن آپ کی کوئی پرواہ کرے گا۔

فریدی صاحب فرماتے ہیں:

”اس کے علاوہ یہ نوجوان یہ بھی نظر انداز کرتے ہیں کہ فقہاء نے اپنی تحقیقات میں شریعت اسلامی کے جو عمومی مقاصد متعین کئے ہیں ان میں انسانی جان، مال اور عزت و آبرو کا تحفظ نہایت اہم مقام رکھتے ہیں۔“

فریدی صاحب کو معلوم ہونا چاہئے کہ ان مقاصد کے حصول کے ہی لئے جذبہ سرفروشی ضروری ہے اور اسلامی جہاد کا مقصد ہی فساد اور بد امنی کو ختم کرنا اور انسانی جان و مال اور عزت و آبرو کی حفاظت ہے۔ اور اسی کے لئے برائی اور بُرے لوگوں کی سرکوبی ضروری ہوتی ہے زمانہ کے ابولہب اور ابو جہل اسی طرح وقت کے بنو نضیر بنو قریظہ کو جب تک اکھاڑ نہیں پھینکا جائے گا اس وقت تک انسانی جان و مال کی حفاظت نہیں کی جاسکتی۔ اسی لئے فقہاء نے جہاں ان مقاصد کی نشاندہی کی ہے وہیں جہاد کو فرض قرار دیا ہے۔ آپ کی تقریر بالکل ایسی ہی ہے جیسے کوئی کہے کہ ملک کی ساری عدالتوں کو ختم کر دینا چاہئے اور جیلوں کو توڑ دینا چاہئے کہ یہ احترام آدمیت کا تقاضا ہے۔

فریدی صاحب فرماتے ہیں:

”وہ یہ بھی نہیں جانتے کہ شرعی دلیل کے معنی کیا ہوتے ہیں۔“

آپ کی یہ بات صحیح ہو سکتی ہے لیکن آپ تو جانتے ہیں نا کہ شرعی دلیل کیا ہے۔ ذرا بتائیے۔ اقامت دین کے نام پر غیر الہی نظام کی بقاء اور تحفظ کی مہم چلانے کے لئے کس آیت یا حدیث سے استدلال فرمایا گیا ہے۔ تَحَاكُمُ اِلَى الطَّاغُوتِ کے جواز کے لئے کہاں سے شرعی دلیل لائے ہیں۔ عبارت النص، دلالة النص، اشارة النص اور اقتضاء النص کی روشنی میں زندگی نو کے کس مضمون میں استدلال فرمایا ہے۔ ایک کافر کی قیادت اور غیر اسلامی دستور کی روشنی میں وطن عزیز کی تعمیر کے لئے کوئی فورم بنانے کے لئے کوئی شرعی دلیل ہے۔

فریدی صاحب فرماتے ہیں:

”رسول اکرم صلی اللہ علیہ وسلم کو صف آرائی کا حکم عامۃ الناس کے خلاف نہیں بلکہ شر اور طاغوت کے زعماء کے خلاف دیا گیا تھا جن پر آپ نے قول، عمل اور کردار سے اتمام حجت کر دیا تھا۔“

ٹھیک ہے آپ نے تسلیم تو کیا کہ صف آرائی کا حکم دیا گیا تھا۔ یہ تو بتائیے کہ کون سے نو جوان عامۃ الناس کے خلاف صف آرائی کی بات کرتے ہیں کوئی حوالہ ہو تو پیش کیجئے۔ اسی کے ساتھ یہ بھی بتائیے کہ ہندوستان میں ایسے زعماء نہیں ہیں جن کے خلاف صف آرائی کی ضرورت ہو۔ مثلاً بامری مسجد کو منہدم کرنے والوں کو آپ کس خانہ میں رکھتے ہیں۔ ان کے خلاف آپ کیوں نہیں صف آرائی کرتے۔ مسجد کی حفاظت کے لئے صف آرائی نہ کرنے کا آپ کے پاس کیا جواز ہے اور اس جواز کو آپ نے کس فقہی اصول کے ساتھ اخذ کیا ہے۔

فریدی صاحب فرماتے ہیں:

”حریت عقیدہ اسلام کے نزدیک محترم ہے لہذا اس کا احترام مطلوب ہو اور محمود بھی، اس کو بدلنے کیلئے صرف وہ کوشش صحیح ہوگی جو رائے عامہ کی ہمواری کے راستہ سے کی جائے۔“

اسلام کے نزدیک صرف عقیدہ توحید مطلوب اور محمود ہے، اس کے علاوہ مشرکانہ عقائد نامطلوب اور غیر محمود ہیں۔ چونکہ بزور کسی کے عقیدہ کو نہیں بدلا جاسکتا اس لئے عقیدہ توحید کے علاوہ دوسرے عقائد کو بادلِ ثخوستہ گوارا اور برداشت کیا جاتا ہے۔ اسی کے ساتھ یہاں ایک بات اور بھی واضح رہنی چاہئے کہ اسلام کا پہلا مقصد مشرکانہ عقائد سے لوگوں کو پاک کرنا ہے جس کے لئے موعظہ حسنہ اور جدالِ احسن سے کام لینے کی تعلیم دی گئی ہے اور دوسرا مقصد مشرکانہ عقائد رکھنے والوں کو زیر کرنا اور مغلوب کرنا ہے۔ اور ان کی جگہ عقیدہ توحید کے حاملین کو غالب کرنا ہے۔ اسی کو قرآن کی اصطلاح میں اقامتِ دین، اظہارِ دین اور تمکین فی الارض کہتے ہیں۔ کیا اس دوسرے مقصد کا آپ انکار کر سکتے ہیں اگر نہیں انکار کر سکتے تو صرف رائے عامہ کی ہمواری کی بات ہی کو صحیح کیسے قرار دیتے ہیں جبکہ قرآن نے اس کے علاوہ بھی راستہ بتایا ہے۔

• دائرہ اسلام اور دارالحرب

• نظام امارت و خلافت کی شرعی حیثیت

• جاہلیت کے خلاف جنگ

• سیکولر جمہوری نظام، الیکشن اور تحریک اسلامی

• وسائل تربیت

• راہ سعادت

• بابری مسجد سے دستبرداری شرعاً جائز نہیں

• ملت کے دفاع کا مسئلہ

• زکوٰۃ کی اہمیت

• اسلامی فکر کیا ہے؟

• ہندوستان میں مسلم سیاست

• مساجد اللہ

• مجسموں کا مسئلہ (ایک سیر حاصل بحث)

• طاقت کا استعمال قرآن کی روشنی میں

• ملے کے لئے

• سعید آباد، حیدر آباد

• سعید آباد، حیدر آباد

• اصلاحی مارکٹ، سرائے میر، اعظم گڑھ، یوپی

• مکتبۃ الافقی

• القلم

• الاصلاح بک منٹر